

• సివిటియు 9వ రాష్ట్ర మహాసభలు • ఫిబ్రవరి 26న చలా ఢిల్లీ

కార్మికలోకం

ఫిబ్రవరి 2003


మాసపత్రిక

వెల రు.5



ప్రపంచీకరణను పారదోలాలి

సింగరేణి పరిరక్షణకై
కన్నెరు చేసిన కార్మికుడు



సివిటియు 9వ రాష్ట్ర మహాసభలకు తరలిరండి...


ఫిబ్రవరి 16-18, 2003, మహబూబ్ నగర్

With Best Compliments

India Telephone Card

**Its like carrying
STD/ISD in your Pocket**

Valid in 200 Cities across the Country.



BHARAT SANCHAR NIGAM LIMITED
(A Govt. of India Enterprise)

Available at : Vikram Building cash counters, near New MLA Quarters, Adarsha Nagar, Hyderabad • C.T.O. Building, Near Paradise Circle, Secunderabad. • C.T.O. Building (GPO), Abids, Hyderabad. • Telegraph Office (DTOs) at Railway Station, Secunderabad, Tarnaka, Begumpet, ECIL, Kavadiguda, Malkajgiri, Sainikpuri, Vikasnagar & Trimulgherry • Airport Telecom Centre • Cash Counters at Minerva Complex, Erragadda, Tarnaka, Musheerabad, Padmarao Nagar, Kushaiguda, Neredmet X Roads, Trimulgherry, Customer Service Centre, (CTO Secunderabad).

ఫిబ్రవరి - 2003

కార్మిక లోకం

సి.వి.యూ. అంధ్రప్రదేశ్ కమిటీ భూమిపత్రిక

సంపుటి 19 సంఖ్య 1

విడి ప్రతి వెల : రూ. 5

సం||ర చందా : రూ. 50

విషయ సూచిక

సంపాదకీయం	1
సింగరేణి సమ్మె	4-6
డాక్టర్-డాక్టర్	7
ప్రాఫైల్	9
దొరసాని కథ	10-11
ప్రైవేటీకరణ హాంఫట్	14
మహిళాలోకం	15
అసియా సోషల్ ఫోరమ్	16 నుండి
సినిమా	19
లీగల్ నోట్స్	20
ఎఎస్ఎఫ్	21
జి.వో	22
బాలలలోకం	23
కవిత	31
చాయ్ బండి	32

మేనేజర్

కార్మిక లోకం

యన్.వి.జి. స్ట్రాక్ కేంద్రం, 1-1-60/4,
అర్బన్ కో-ఆర్డినేట్, ముషీరాబాద్, హైదరాబాద్ - 20.

ఫోన్ : 7624502, 7612474

ఫ్యాక్స్ : 7610128

సంపాదక వర్గం

సర్, సత్యనారాయణ

ఎం.ఎ. గఫూర్, ఎస్. వీరయ్య

ఆర్. సుధాభాస్కర్, రోజా

జ్యోతి, టి.యన్.వి. రమణ

ఎడిటర్ : వై. సిద్ధయ్య

మేనేజర్ : పి.రాజారావు

సంపాదకీయం

సింగరేణి సమ్మెకు జేజేలు

'సింగరేణి' సంస్థ పరిరక్షణ కోసం జనవరి 22 నుండి సమ్మె పోరాటంలో వున్న వేలాది కార్మికులకు సిబ్బటియు జేజేలు. ఈ పోరాటానికి నాయకత్వం వహిస్తున్న "సింగరేణి పరిరక్షణ కమిటీ" నాయకత్వానికి అభినందనలు.

రాష్ట్ర ప్రజలందరి దృష్టి సింగరేణి పరిణామాలపైనే వున్నది. కారణం సింగరేణి మనజాతి కొంగుబంగారం. రాష్ట్ర ప్రగతికి ఆయువుపట్టు. ధర్మల్ విద్యుత్, ఉక్కు, సిమెంట్, ఎరువులు, కాగితం వగైరా పరిశ్రమలన్నింటికీ మూలాధారం సింగరేణి.

రెండు వారాలుగా సాగుతున్న సింగరేణి సమ్మె ఉధృతమవుతూ, వామపక్షాలతోపాటు కాంగ్రెస్ వగైరా ప్రతిపక్ష పార్టీల మద్దతును పొందగలుగుతున్నది. రాష్ట్రంలోని మొత్తం కార్మికసంఘాలు, పలు ఉద్యోగుల సంఘాలు, ప్రజాసంఘాలు ఈ సమ్మెకు సంపూర్ణ మద్దతునిస్తున్నాయి. సమ్మెలో ఉద్యోగుల ఆర్థిక కోర్కెలు లేవు.

చంద్రబాబు ప్రభుత్వం పైకి ఎన్ని మాటలు చెప్పినా సింగరేణిని ప్రైవేటీకరించేందుకే పథకం వేసింది. ప్రపంచబ్యాంకుతో చేసుకున్న ఒప్పందమే ఇందుకు ప్రత్యక్ష సాక్షి. ప్రభుత్వం సింగరేణి సమ్మెపై కత్తికట్టి పలు రూపాలలో యుద్ధానికి తలపడటం శోచనీయం.

అందులో మొదటిది అతిహేయమైనది దుష్ప్రచారం. సింగరేణిలో రానున్న ఎన్నికలలో లబ్ధిపొందేందుకు కార్మిక సంఘాలు సమ్మెకు దిగాయట. వామపక్షాలు, కాంగ్రెస్ తమ రాజకీయ స్వార్థం కోసమే సమ్మెను రాజకీయం చేస్తున్నాయట. తమ ప్రభుత్వం సింగరేణికి లాభాలు తెస్తుంటే, పరిరక్షణ కమిటీ వల్ల నష్టాల్లోస్తున్నాయట. ఈ దుష్ప్రచారం కోసం ముఖ్యమంత్రి పేర లక్షలాది కరపత్రాలు, నిలువెత్తు వాల్ పోస్టర్లు కంపెనీ సొమ్ముతో వేస్తున్నారు. తెలుగుదేశం మంత్రులు, ఎం.ఎల్.ఎ.లు, ఎం.పి.లు సింగరేణి ప్రాంతంలో పర్యటన పర్యం సాగుతున్నది. టిఎన్టీయుసి కొందరిని ప్రలోభపెట్టి సమ్మె విచ్ఛిన్నానికి పూనుకోవటం సిగ్గుచేటు.

రెండవది పోలీసు నిర్బంధం. సింగరేణి ప్రాంతమంతా ప్రభుత్వం 144 సెక్షన్ ప్రకటించింది. సాయుధ పోలీసు క్యాంపుగా మార్చేసింది. కాలనీలపై దాడులు, అక్రమ అరెస్టులు, లారీచార్జీలు, బెదిరింపులు, వేధింపులు, యుద్ధవాతావరణాన్ని తలపిస్తున్నది. ఈ కాలంలో 20 మందికి పైగా ప్రతిపక్ష శాసనసభ్యులను నిర్బంధంలోకి తీసుకున్నారు. 1200 మంది కార్మికులపై అక్రమ కేసులు బనాయించింది. ఎమర్జెన్సీని తలపిస్తున్నది. ఇప్పటికే అనేక మందిపై 307 సెక్షన్తో సహా అనేక కేసులు పెట్టారు.

అయినా సింగరేణి కార్మికవర్గం వీసమెత్తు బెదరటం లేదు. మడమ తిప్పటం లేదు. ప్రభుత్వం నిర్బంధాలకు నిరసనగా బంద్లు, రాస్తారోకోలు, ప్రదర్శనలతో సింగరేణి ప్రాంతం హోరెత్తుతున్నది.

ఒకవైపు కేంద్రం...దేశానికి ఆయువు పట్టుగా ఉన్న విద్యుత్, సహజవాయువు, టెలికం, విమానయానం, చివరకు రక్షణ పరిశ్రమలను కూడా ప్రైవేటీకరణ యజ్ఞంలో సమిధలు చేస్తున్నది.

మన రాష్ట్రంలో లేదు...లేదంటూనే నిజాం షుగర్స్ వగైరా 39 సంస్థలు ప్రైవేటీకరణ చేశారు. లేదంటూనే నాలుగురోజుల్లోనే ఆర్టీసి ఛార్జీలు పెంచేశారు. సింగరేణిలో ప్రైవేటీకరణ లేదంటూనే అనేక పనులు ప్రైవేట్ కాంట్రాక్టర్ల పరం మవుతున్నాయి. ఇప్పుడు సర్ప్స్ మైనర్ ప్రైవేట్ ద్వారా రంగప్రవేశం చేసింది. చంద్రబాబు ప్రభుత్వం మాటలకు, చేతలకు అంతటి తేడా వున్నది. అందుకే పాలకుల మాటలపై సింగరేణి కార్మికులకు నమ్మకం పోయింది.

కేవలం పెట్టుబడిదారుల 'లాభమే' ప్రైవేటీకరణ పరమార్థంగా కార్మికులు గుర్తిస్తున్నారు. తాము, తమ సంస్థ సంక్షేమానికి, ప్రైవేటీకరణకు పరస్పరం పొసగదని వారు గమనించారు. ఏకమయ్యారు. పరిరక్షణ కమిటీని ఏర్పరచుకున్నారు. తమ చుట్టూ అలముకుంటున్న 'అభద్రత'కు సమ్మె సరైన పరిష్కారంగా భావించటం సమర్థనీయం.

రాష్ట్ర ప్రభుత్వం అహంకారం వీడి వాస్తవాలు గమనించాలి. సింగరేణి సమ్మెపై పోలీసు నిర్బంధాన్ని దుష్ప్రచారాలను మానుకోవాలి. సర్ప్స్ మైనర్ కాంట్రాక్టును రద్దు చేసి చర్చలతో సమస్యను సత్వరం పరిష్కరించాలని సిబ్బటియు డిమాండ్ చేస్తున్నది.

ఇప్పుడు ఏర్పడిన ఐక్యతను కంటికి రెప్పలా కాపాడుకోవాలి. ప్రజల మద్దతును కూడగట్టాలి. పాలకుల దూకుడుకు అడ్డుకట్టవేయాలి. రాష్ట్రంలో ఉద్యోగులు, కార్మికులు సింగరేణి సమ్మెకు బాసటగా నిలవాలి. నిర్బంధాలు, అటంకాలు అధిగమించి సింగరేణి సమ్మెను జయప్రదం చేయాలి. ♦



కా ర్మ లీ య ం

వివిధ పత్రికల సౌజన్యంతో



కర్మ నామం పేరిట అన్ని
రాష్ట్రాల్లో సమావేశాలు జరుగుతున్నాయి.
దేశం పాపాల బాంధవ్యము.



కర్మ ప్రాంతంగా గుర్తించగానే అవి
వస్తున్నాయి.





మనిషి నిర్మూలన మంచిది కాదు

నేడు రాష్ట్రంలో ఒకరినొకరు చంపుకోవడం చూస్తుంటే నాగరికత తిరిగి వెనుకకు వెక్కుందా అన్న అనుమానం కలుగుతుంది. ముఖ్యంగా పీపుల్స్ వార్, పోలీసుల మధ్య ప్రచ్ఛన్న యుద్ధం ఎందరో అమాయకులకు ప్రశాంతత లేకుండా చేస్తుంది. పేద ప్రజల కోసమే పోరాడుతున్నామనే పీపుల్స్ వార్ వాళ్ళ వలన పేద ప్రజలు పోలీసు స్టేషన్ల చుట్టూ తిరిగి ఎలాంటి వేదనలను అనుభవిస్తున్నారో గుర్తించకపోవడం విచారకరం. ఏ సమస్యనైనా పరిష్కరించాలంటే ఆ సమస్యకు గల మూలకారణంను కనుగొనాలి. కాని నక్సల్ సమస్యను గతంలో కేవలం శాంతి భద్రతల సమస్యగానే గుర్తించడంతో ఇది ఇంతగా ముదిరి పోయింది. ప్రస్తుతం పోలీసులు ఈ సమస్యను గుర్తించి ప్రజలతో సాన్నిహిత్యంగా మెదులుతూ గ్రామాలలో కూడా పలు ప్రజా సంబంధమైన కార్యక్రమాలను నిర్వహిస్తున్నారు. మనిషిని నిర్మూలించడం ఏ సమస్యకు పరిష్కారం కానేరదు. ఈ విషయాన్ని ఇరువైపుల వారు అంగీకరించాలి.

మారుతున్న పరిస్థితులలో తమ జీవనం గడపడానికి తమకే సమయం లేకుండా పోయింది. మరి ఇలాంటి సమయాలలో పాపమేమి తెలియని గ్రామీణప్రాంత వాసులకు తాము మరిన్ని సమస్యలు సృష్టిస్తున్నామన్న విషయాన్ని పీపుల్స్ వార్ గుర్తించకపోవడం బాధాకరం. ప్రజల ద్వారా ప్రజల కొరకు పోరాడాలే తప్ప మిగతా పోరాటాల వలన ఏం సాధిస్తామో తెలియని అయోమయ స్థితిలో నుండటం అంత మంచి విషయం కాదు. గుంటూరు జిల్లాలో పోలీసులు చనిపోయిన తరువాత పోలీసు ఉన్నతాధికారి పేర్వారం రాములు ప్రతీకార దాడులు చేస్తాం అనడం సరైంది కాదు. పీపుల్స్ వార్ తమ పోరాట పంథాను వీడి చంపడమే పనిగా పెట్టుకున్న విషయాన్ని దాదాపు అందరూ గర్హించారు. ఇలాంటిప్పుడు ఉన్నతాధికారులు ఏదైనా సంఘటన జరిగినప్పుడు నిగ్రహాన్ని కోల్పోకూడదు. పీపుల్స్ వార్ అగ్రనేతలు చంపే కార్యక్రమాలను గుర్తించి ఒకసారి సమీక్షించుకోవాల్సిన అవసరం ఎంతైనా ఉంది.

- ఎం.డి.షఫియోద్దీన్, ఆదిలాబాద్.

కిరణ్ బేడీ నియామకం

హర్షదాయకం

మెఘసేసె అవార్డు గ్రహీత, ఐపిఎస్ అధికారి కిరణ్ బేడీని - ఐక్యరాజ్య సమితి ప్రధాన కార్యదర్శి కోఫీ అన్నన్ కు ప్రపంచ శాంతి పరిరక్షణ, ప్రపంచ సివిల్ పోలీస్ వ్యవహారాలలో సలహాదారుగా నియమించడం సంతోషకరమైన విషయం. ఆమె ఇప్పటి వరకు ఏ పదవి చేపట్టినా సమర్థవంతంగా నిర్వహించారు. అలాగే ఈ పదవిని కూడా బాధ్యతతో నిర్వహించి భారతదేశ కీర్తి ప్రతిష్టలను ప్రపంచ వ్యాప్తంగా ఇనుమడింప చేస్తారనడంలో సందేహం లేదు.

- కీర్తన, హన్మకొండ.

లోఓల్టేజీని నివారించండి

నేడు రాష్ట్రంలో రైతులు బోరు బావుల ద్వారానే వ్యవసాయం చేస్తున్నారు. 1996 సంవత్సరం నుండి లోఓల్టేజీ సమస్యతో బోరు పంపులు పని చేయక వేసిన పంటలకు నీరు అందక రైతులు పూర్తిగా నష్టపోయారు. అయితే గతంలో అప్పటి అవసరాలకు అనుగుణంగా ఏర్పాటు చేసిన ట్రాన్స్ ఫార్మర్ల సామర్థ్యం అప్పుడున్న బోరు బావుల కు సరిపోయింది. కాని తరువాత పెరిగిన బోరు బావుల వల్ల ఆ ట్రాన్స్ ఫార్మర్ల సామర్థ్యం సరిపోక లోఓల్టేజీ సమస్య ఏర్పడింది. ఫలితంగా బోర్లు పనిచేయక, పంటకు నీరందక వేసిన పంటలు ఎండి పోయి రైతులు అనేక ఇబ్బందులు పడుతున్నారు. పంటలు చేతికందక రైతులు, పనులు దొరకక రైతు కూలీలు అవస్థలు పడుతున్నారు. సంబంధిత అధికారులకు ఎన్నిసార్లు విన్నవించుకున్నా ఫలితం ఉండడం లేదు. విద్యుత్ శాఖ అధికారులు ఇప్పటికైనా స్పందించి కొత్త ట్రాన్స్ ఫార్మర్లు ఏర్పాటు చేసి లోఓల్టేజీ సమస్యను పరిష్కరించి రైతులను ఆదుకోవాలి.

- కేశవులు, ప్రకాశం జిల్లా.

సహాయనిధిని స్వాహా

చేస్తారా?

ఇటీవల ముఖ్యమంత్రి సహాయనిధికి చెందిన డబ్బును అక్రమంగా పలువురు తమ స్వార్థ ప్రయోజనాలకు వాడుకుంటూ, సహాయనిధి ఉద్దేశాన్ని నీరుగారుస్తున్నారు. ఈ తతంగం ఎప్పటినుండో నడుస్తున్నది. ఎట్టకేలకు ఇప్పుడు బట్టబయలు అయింది. సహాయనిధి నుండి ఆర్థిక సహాయం ఎవరికి అందాలో వారికి అందక

పోవడం విచారకరం. విషాదకర సంఘటనలు, ప్రమాదాలు, దుర్ఘటనలు, అగ్ని ప్రమాదాలు జరిగినప్పుడు అందుకు సంబంధించి ఎవరైనా దరఖాస్తు చేసుకుంటే కలెక్టర్లు ఆ దరఖాస్తులను రేవిన్యూ సెక్రటరీ, సచివాలయంలకు సిఫారసు చేస్తారు. వాటిని పరిశీలించి సంబంధీలకు సహాయ నిధి నుండి ఆర్థిక సహాయాన్ని అందిస్తారు. కానీ ఇందుకు విరుద్ధంగా జరుగుతూ నిధులు దుర్వినియోగం అవుతున్నాయి. కలెక్టర్ సిఫార్సులను కాదని అక్రమాలు జరుగుతున్నాయి. ఇకనైనా అలాంటివి జరగకుండా ముఖ్యమంత్రి చర్యలు తీసుకోవాలి. సహాయానికి నోచుకోని దరఖాస్తులను పరిశీలించి వారికి ఆర్థిక సహాయాన్ని మంజూరు చేయాలి.

- కోటేశ్వర రావు, విజయవాడ.

బుష్ కు వ్యతిరేక గాలులు

ప్రపంచంపై ఏకచక్రాధిపత్యానికై తహ తహలాడుతున్న అమెరికన్ సామ్రాజ్యవాదులకు స్వదేశంలోనే తీవ్ర ప్రతిఘటన ఎదురైతోంది. అది ఇప్పటికి చిన్న తుఫానుగా ఉన్నా మరింత పెరిగి పెనుతుఫానుగా మారే అవకాశం ఉన్నట్లు రాజకీయ పరిశీలకులు భావిస్తున్నారు. బుష్ సాగిస్తున్న యుద్ధ, అణచివేతలను పలు దేశాల ప్రజలు వ్యతిరేకిస్తూ నిరసన ప్రదర్శనలు జరుపుతున్నారు. ఈ ప్రతిఘటనోద్యమం ప్రారంభమవడానికి అనేక అంశాలు తోడ్పడ్డాయి. అంతర్జాతీయ న్యాయ చట్టాన్ని త్రోసి రాజనటంతో నమాజంలోని అన్ని తరగతుల వారిలో అసంతృప్తికి, ఆందోళనకు దారి తీసింది. అమెరికా ప్రస్తుత వైఖరి మరింత ద్వేషం, మరింత అభద్రత, మరింత భయోత్పాతాలకు దారి తీస్తున్నది. టెర్రరిజంపై యుద్ధాన్ని గురించే కాక, ప్రజాస్వామ్యం పట్ల అమెరికా వైఖరిని ప్రశ్నించే పరిస్థితి స్వదేశంలోనే ఎదురవుతోంది. వియత్నాం యుద్ధ వ్యతిరేక ప్రదర్శనల తరువాత ఇంత పెద్దఎత్తున నిరసన ప్రదర్శనలు అమెరికాలో ఎన్నడూ జరగలేదు.

- రామకృష్ణ, హైదరాబాద్.

మీరు కూడా మీ ఆభిప్రాయాలను, సమస్యలను ఈ కింది చిరునామాకు తెలియజేయవచ్చు.

డియర్ ఎడిటర్

C/o. 'కార్మిక లోకం' మాసపత్రిక

యన్.వి.జి. స్ట్రాక కేంద్రం, 1-1-60/4,

అర్బన్ క్రాస్ రోడ్స్, ముషీరాబాద్,

హైదరాబాద్ - 20.

ఫోన్: 7624502, 7612474

సింగరేణి పరిరక్షణకై కన్సర్వేషన్ కార్మికుడు

సింగరేణిలోని 95 వేల మంది కార్మికులు జనవరి 22 నుండి సమ్మె ప్రారంభించారు. సింగరేణిలోని అన్ని ఏరియాలలో సమ్మె జరుగుతోంది. కంపెనీ యాజమాన్యం పెద్దఎత్తున సమ్మె వ్యతిరేక ప్రచారం జరుపుతున్నది. నిలువెత్తు వాల్ పోస్టర్లను వేసి, కరవత్రాలను వంచింది. పత్రికలలో యాడ్స్ రూపంలో సమ్మె వ్యతిరేక ప్రచారం చేస్తున్నది.



సింగరేణి కంపెనీ చైర్మన్ & మేనేజింగ్ డైరెక్టర్ పేరున, ముఖ్యమంత్రి పేరుమీద కూడా ప్రతీ కార్మికునికి కరవత్రం అందించారు. ప్రతీ రోజు రాష్ట్ర క్యాబినెట్ మంత్రులు తుమ్మల నాగేశ్వరరావు, కొత్తపల్లి సుబ్బారాయుడు స్టేట్ మెంట్లు విడుదల చేస్తూ కార్మికులను సమ్మె చేయవద్దని కోరుతున్నారు.

రాష్ట్రంలోని ప్రజానీకం, ప్రభుత్వరంగ సంస్థలూ ఈ వరిజామాలను చాలా జాగ్రత్తగా గమనిస్తున్నారు. ఇప్పటికే పలు సంస్థలూ, సంఘాలూ సింగరేణి కార్మికుల పోరాటానికి తమ మద్దతును తెలిపాయి.

సమ్మె ఎందుకు?

సింగరేణి యాజమాన్యం పరిశ్రమలో విచ్చలవిడిగా కాంట్రాక్టు విధానాన్ని ప్రవేశ

పెడుతున్నది. పర్మినెంట్, పెర్మియల్ స్వభావం గల పనులలో కూడా ఈ కాంట్రాక్టు విధానాన్ని ప్రవేశపెడుతున్నారు. 6 సంవత్సరాల క్రితమే ఓపెన్ కాస్ట్ గనులలో మట్టి తీసే పనిని ప్రైవేటు వారికి అప్పగించారు. ఓపెన్ కాస్ట్ ల ఓవర్ బిర్డెన్ పెరిగిపోయిందనీ, దాన్ని తీయందే గనుల డెవలప్ మెంటు జరిగి బొగ్గు ఉత్పత్తి జరిగే అవకాశాలు లేవనీ, అందువల్ల పేరుకుపోయిన ఒ.బి.ని పరిమిత కాలానికి కాంట్రాక్టర్లకు అప్పజెప్పక తప్పదనీ కంపెనీ యూనియన్లను మభ్యపర్చింది. ఒకసారి కాంట్రాక్టు భూతం ప్రవేశించిన తర్వాత అది పరిశ్రమ నెత్తిమీద శాశ్వతంగా కూర్చుంటుందనటానికి ఇది ప్రత్యక్ష నిరద్యం. ఈ అనుభవం కార్మికుల ముందూ, కార్మిక సంఘాల ముందూ కనపడుతూనే వుంది.

విపరీతమైన కాంట్రాక్టీకరణ:

గత రెండు సంవత్సరాల నుండి కాంట్రాక్టీ కరణ ప్రక్రియ వూపంధుకుంది. కాలనీలలో శానిటేషన్ పనులను కాంట్రాక్టర్ల పరం చేశారు. సెక్యూరిటీ పనులనూ ప్రైవేట్ ఏజెన్సీలకే కట్టబెట్టారు. ట్రాన్స్ పోర్టు విభాగంలో కూడా ప్రైవేట్ వాహనాలకే వినియోగిస్తున్నారు. కంపెనీ కార్లను చౌకగా అమ్మివేశారు. కిరాయి కార్లను వాడుతున్నారు. లారీలనూ, జీపులనూ అమ్మివేశారు. అంబులెన్సులనూ కిరాయివే వినియోగిస్తున్నారు. నేడు వందలాది మంది డ్రైవర్లను అదనపు సిబ్బందిగా చూపుతున్నారు. వీరికి కంపెనీలో ఎక్కడో ఒకచోట ప్రత్యామ్నాయ పనులు చూపుతామంటున్నారు.

ఇప్పటికే కొన్ని క్యాంటిన్ల నిర్వహణ ప్రైవేట్ వారికి కట్టబెట్టారు. వర్కుషాపులలో పనిని ఆప్ లోడింగ్ చేసి బైట చేయిస్తున్నారు. ఓపెన్ కాస్ట్ లో హెవీ ఎర్త్ మూవింగ్ ఎక్విప్ మెంటు సర్వీసింగ్, రిపేరింగ్ పనులలో కూడా అవుట్ సోర్సింగ్ చేస్తున్నారు. అండర్ గ్రౌండ్ లో ప్రైవేట్ ఎస్ డిఎల్ యంత్రాలుదించారు. కోయగూడెం ఓపెన్ కాస్ట్ ను కాంట్రాక్టు సిస్టంలో నడుపుతున్నారు.

తగ్గిపోతున్న కంపెనీ కార్మికుల సంఖ్య:

1990-91 లలో సింగరేణిలోని ఉద్యోగుల సంఖ్య ఒక లక్షా 17వేలు. నేడీ సంఖ్య కేవలం 95 వేలు మాత్రమే. గత 5 సంవత్సరాల నుండి కంపెనీ కార్మికుల రిక్రూట్ మెంట్ బండ్ చేశారు. భూగర్భంలో ఒకటి రెండు దశాబ్దాలు పని చేసి వృత్తి రుగ్మతలతో, కృత్రిమ పరిస్థితుల్లో పని చేసినందువల్ల బలహీన పడినవారికి బయటి డిపార్టుమెంటుల్లో పనులను ఇచ్చేవారు. ఇప్పుడు దాన్ని బంధు చేశారు. అందువల్ల చేతనైనంత వరకూ పని చేసుకోవటం ఓపిక తగ్గి గనుల్లో పని చేయలేకపోతే గోల్డెన్ హ్యాండ్ షేక్ పథకం ద్వారా ఇంటిదారి పట్టడం మార్గంగా వున్నది. గోల్డెన్ హ్యాండ్ షేక్ ద్వారా దాదాపు 6వేల మంది కార్మికులను కంపెనీ వదిలించుకుంది పరిశ్రమలో ప్రమోషన్లు లేవు, క్యాడర్ స్క్రీములూ లేవు. ప్రతి డిపార్టుమెంటులోనూ పనిభారం విపరీతంగా పెరిగింది. నేడు కంపెనీనంతటినీ ఒకే యూనిట్ గా

భావించి ట్రాన్స్ఫర్ చేస్తున్నందున కార్మికులు విపరీతమైన ఇబ్బందులకు గురౌతున్నారు.

సంక్షేమ చర్యలలో కోత :

మంచిసీరు : కార్మికులలో 60% మందికి క్వార్టర్స్ లేవు. వారు తాము స్వంతంగా నిర్మించుకున్న చోట్లో, కిరాయి ఇంట్లోనో వుంటారు. కాలనీ ఏరియాలో దాదాపు భూమి అంతా కంపెనీదే. అందుచేత చాలా మందికి కంపెనీ స్థలంలోనే అలాంటి నివాసాలు ఏర్పడ్డాయి. గతంలో వాటికి కంపెనీ మంచిసీటి సౌకర్యం కల్పించేది. నేడు సంస్కరణల పర్వం కదా! పరిస్థితిని ప్రభుత్వం, కంపెనీ యాజమాన్యం మార్చి వేశాయి. కనీసం 20 ఇండ్లకు ఒక పంపు కూడా లేని పరిస్థితులున్నాయి. కార్మికులు నీటి ఎద్దడితో బాధలు పడుతున్నారు. వారు స్వయంగా పైపుల ఖర్చు భరిస్తే గతంలో స్వంత ఇంటికి కూడా టాప్స్ ఇచ్చేవారు. ఇప్పుడు వీటన్నింటికి 'యూజర్' చార్జీల పేరుతో బాధుడు ప్రారంభించారు.

కరెంటు : ఇటువంటి స్వగృహాలకు మొన్నటి వరకు కంపెనీ కరెంటు ఇబ్బంది. ఇప్పుడు కంపెనీ తన స్వంత లైన్లను పీకివేసి ఆ పోల్సు అలాగే వుంచి వాటిని ట్రాన్స్ కోకు స్వాధీన పరుస్తోంది. కంపెనీయే కరెంటు సపై చేయాలనేది కార్మికులు కోరుతున్నారు. కనెక్షన్ పీకి వేయటానికి వస్తే శ్రీరాంపూర్ హట్స్ ఏరియాలో పెద్ద ఘర్షణ జరిగింది. సిఐఎస్ఎఫ్ తో కార్మికులపైన కంపెనీ దాడి చేయించింది. మహిళలతో సహా అనేక మంది గాయపడ్డారు. కార్మికులపై 307 సెక్షన్తో సహా అనేక కేసులు బనాయించి వరంగల్ సెంట్రల్ జైలుకు పంపారు.

పీనల్ రెంట్స్ : తనకు కంపెనీ కేటాయించిన ఇంట్లో కార్మికుడు నివసించకుండా వేరే అతని బంధువులెవరైనా వుంటున్నట్లు తెలిస్తే ఆ ఇంట్లో వున్న వ్యక్తి కార్మికుడైతే అతని జీతం నుండి నెలకు రు.1500/-, ఇల్లు ఇచ్చిన వ్యక్తి నుండి నెలకు రు.1500/- పీనల్ రెంట్స్ కంపెనీ వసూలు చేస్తోంది. ఈ రకంగా బాధపడే వారి సంఖ్య గణనీయంగానే ఉంది. అది ఇంకా పెరగవచ్చు. ఇటువంటి అవకతవకలు జరగటానికి కారణం కాలనీ ఏరియాలో కంపెనీ తగినన్ని గృహాలు నిర్మించక పోవటమే. కానీ ఈ తప్పుకు కార్మికులను శిక్షిస్తున్నారు.

నిర్బంధ విధానం : వీటికితోడు కంపెనీ కార్మికులపై నిర్బంధ విధానాన్ని ప్రయోగిస్తోంది. చార్జీషీట్స్, సస్పెషన్స్ మామూలు విషయాలుగా మారాయి. తమకు గిట్టనివారిని ఏదో పేరుతో సుదూర ప్రాంతాలకు బదిలీ చేస్తున్నారు. స్టాండింగ్

ఆర్డర్స్ ప్రకారం కార్మికుల పై ఏవో ఆరోపణలు చేసి ఇంక్రిమెంట్ల కోత పెడుతున్నారు. సమ్మెలు వగైరా ఆరోపణలపై డిస్మిస్ చేస్తున్నారు. ఎవరి తప్పుల వల్ల ప్రమాదం జరిగినా మైనింగ్ సూపర్ వైజర్ స్టాఫ్ కు ఇంక్రిమెంట్లకోత, క్రింది పోస్టుకు రివర్సు చేయటం మామూలైంది. రిక్రూట్మెంట్ లేనందువల్ల వనిభారం పెరిగింది. వని చేయలేమంటే వేధింపులూ పెరిగాయి.

ఈ నేపథ్యంలో కార్మికుల వత్తిడివల్ల అన్ని యూనియన్లు కలిసి కంపెనీపై పోరాడవలసిన అవసరం ఏర్పడింది. సిఐటియు ఆది నుంచి ఐక్యపోరాటమే శరణ్యమని చెప్తూనే ఉంది. ఇప్పుడు అనుభవ పూర్వకంగా అందరికీ తెల్సి వచ్చింది. బెల్లంపల్లిలో గనులు మూతపడి ఆ ప్రాంతమే బోసిపోతూ వుంటే అక్కడ స్థానికంగా పరిరక్షణ కమిటీ ఏర్పడింది. ఇదే పరిస్థితి ఇల్లెందులో కూడా వుంది. వాళ్ళ గనులు మూతపడుతున్నాయి. వచ్చే కొత్త గనులు కాంట్రాక్టు విధానంతో నడుపుతున్నారు. కోయగూడెం ఓపెన్ కాస్ట్ లో 350 మందికి పని కల్పించాల్సి వుంది. ప్రస్తుతం 12 మంది కంపెనీ కార్మికులు పని చేస్తున్నారు. మొత్తం 120 మంది కాంట్రాక్టు కార్మికులు అక్కడ పని చేస్తున్నారు. ఈ పరిస్థితి కార్మికులను కదిలించి స్థానికంగా పరిరక్షణ కమిటీగా ఏర్పడింది. ఇలా స్థానికంగా పరిరక్షణ కమిటీలు ఏర్పడిన తర్వాతనే ప్రధాన యూనియన్లన్నీ కలిసి 'సింగరేణి పరిరక్షణ కమిటీ' గా ఏర్పడ్డాయి.

సన్మాహాలు : సింగరేణి పరిరక్షణ కమిటీ అన్నిఏరియాలలో జనరల్ బాడీ సమావేశాలు, బహిరంగసభలూ, పత్రికా సమావేశాలు జరిపింది. కార్మికులతో సమన్వయపై ఒక నెలరోజుల పాటు చర్చలు జరిగాయి. పలు రకాల ఆందోళనా కార్యక్రమాలు జరిగాయి. ఏరియాలలో ధర్నాలు జరిపారు. డిసెంబర్ 27న "ఛలో కొత్తగూడెం" పిలుపు ఇచ్చారు. దీనికి అపూర్వ స్పందన వచ్చింది. జనవరి 6వ తేదీ పరిరక్షణ కమిటీ నమ్మో నోటీసు నిచ్చింది. తమ సమన్వయ పరిష్కారానికి పరిరక్షణ కమిటీ నాయకత్వం ఓపిగ్గా చర్చించింది. కాని యాజమాన్యం మొండి వైఖరినే ప్రదర్శించింది.

జనవరి 10న రీజినల్ లేబర్ కమిషనర్ (సెంట్రల్) వద్ద జరిగిన కన్ఫిలియేషన్ లో ఒక్క ఎఐటియుసి తప్ప మిగతా యూనియన్లతో మాట్లాడేదే లేదని భీష్మించింది.

తిరిగి జనవరి 15న జరిగిన చర్చలో ఎఐటియుసి నేతృత్వంలోని సంప్రదింపుల బృందంతో చర్చలు జరపటానికి అంగీకరించింది. ఈ టీమ్ లో ఎఐటియుసి 3, ఐఎన్ టీయుసి 1,

ఐఎఫ్ టీయు 1, సిఐటియు 1,

హెచ్ఎంఎస్ 1, బిఎంఎస్ 1 నాయకులు వున్నారు. చైర్మన్ అండ్ యం.డి.తో చర్చలు జరిగాయి. ఫలితం శూన్యం. 21న కూడా చర్చలలో ఫలితం లేనందున మంత్రివర్గ ఉపనంఛంతో చర్చలు జరిగాయి. (దేవేంద్రగౌడ్, తుమ్మల నాగేశ్వరరావు, కొత్తపల్లి సుబ్బారాయుడు) కాని ఫలితం శూన్యం.

ఈ చర్చలు విఫలమవడానికి కారణమేమిటి?

- మేనేజ్మెంట్, ప్రభుత్వం "ఆ ఒక్కటి అడక్కు" - అన్నట్లు కాంట్రాక్టీకరణ విషయంలో యూనియన్లు ప్రవేశించరాదని, తమ ఇష్టమొచ్చినట్లు చేసుకుంటూ పోతామని చెప్పకనే చెప్తున్నారు.
- అంటే "లక్ష మంది కార్మికుల కన్నా ప్రపంచ బ్యాంకు ఆదేశాలేమిన్న" అనేది ప్రభుత్వ వైఖరి గా వుంది.

అవినీతికర పద్ధతులు :

- ◆ పోరాటాల సమయంలో కార్మికులను బలవంతంగా ఎత్తుకొని రావటం బలవంతంగా పనులు చేయించడం.
- ◆ కంపెనీ అధికారులు ఇంటింటికి తిరిగి సమ్మె వ్యతిరేక ప్రచారం చేయడం.
- ◆ పరిరక్షణ కమిటీ వారిని మాత్రం కార్మికులతో కలువనీయకుండా పోలీసులతో బెదిరించడం, లారీ చార్జీ చేయించడం, అక్రమంగా నిర్బంధించి కేసులు బనాయించటం.
- ◆ గనులు నడుస్తున్నాయని నిత్యం అబద్ధ ప్రచారం చేయడం, పనిలో చేరితే అదనంగా డబ్బులు ఇస్తామని ఆశలు చూపటం.
- ◆ గతంలో పలు ఆరోపణలపై చార్జీషీట్లు నెదుర్కొంటున్న వారిని బెదిరించి వారి చేత బలవంతంగా పని చేయించటం.

వగైరాలు వీరి విధానంగా వున్నాయి. అయినా కార్మికులు నమ్మేలో కొనసాగుతున్నారు. పలుసోదర సంఘాల వారు సమ్మెకు మద్దతు ప్రకటిస్తున్నారు. (ఆర్టీసీ, ఎలక్ట్రిసిటీ, రైల్వే, ఎల్ఐసి, ఉపాధ్యాయ సంఘాల వారు) పలు రాజకీయ పార్టీలు మద్దతు ప్రకటించాయి. (కాంగ్రెస్, సిపిఐ, సిపిఐ(ఎం), టిఆర్ఎస్, వగైరా పార్టీలు)

కోల్ మైన్స్ ఏరియాలలో వ్యాపార సంస్థలు స్వచ్ఛందంగా బండ్ ను పాటించాయి.

- **పి.రాజారావు**
అధ్యక్షులు
సింగరేణి కాలరీస్ ఎంప్లాయిస్ యూనియన్

సింగరేణిలో కార్మికులు ఐక్యంగా సమ్మె చేస్తున్న విషయం మీకు తెల్సు. ఫరిరక్షణకమిటీ నాయకత్వం తొలుత 20వ తేదీ నుండి సమ్మెకు వెళ్లాలనుకుని కూడా మిమ్ములను కలవడం కోసమే 22వ తేదీకి సమ్మెను వాయిదా వేసుకున్నారు. మీరు నియమించిన మంత్రివర్గ ఉపసంఘం వద్ద కూడా పరిష్కారం లభించక 22 నుండి సమ్మె చేస్తున్న విషయం మీకు తెల్సు. ఇన్ని తెల్సీ దావోస్ నుండి వచ్చి రావటమే కార్మికులపై అభాండాలతో విరుచుకు పడటం దారుణం. గత 3 నెలల నుండి పలురకాల ఆందోళనలు చేస్తున్నా యాజమాన్యం, రాష్ట్ర ప్రభుత్వం పెడచెవిని పెట్టడంతో విధిలేక కార్మికులు సమ్మె చేస్తున్నారు. నేరమంతా ప్రభుత్వానిదీ, యాజమాన్యానిదీ కాగా నిందలనేమో కార్మికులపై మోపుతున్నారు

సమ్మె అసమంజసమైందంటున్నారు. డిమాండ్లు ఆచరణ సాధ్యం కానివంటున్నారు. గుడి సెవానులకు గుక్కెడు నీళ్ళదగటం అన్యాయమా? గతంలో దశాబ్దాలుగా కరెంటు ఇస్తున్న కంపెనీ నేడు డిస్కనెక్టు చేసి ట్రాన్స్ కో నుండి తీసుకోమనటం న్యాయమైనదా?

గనులను ప్రైవేటు వారికి ఇవ్వబోకండి కంపెనీ కార్మికులతోనే నిర్వహించడని కార్మికులు గొంతెత్తి అరుస్తోంటే సింగరేణిని ప్రైవేటీకరణ జరపబోమని గంభీరంగా ప్రకటిస్తున్నారు తప్ప కాంట్రాక్టు విధానం ప్రవేశ పెట్టబోమని ఒక్కసారైనా పొరపాటునైనా మీరు చెప్పక పోవటం అందరూ గమనిస్తూనే ఉన్నారు. అవుట్ సోర్సింగ్ పేరుతో ఐనకాడికి అన్నింటినీ ప్రైవేటు పరం చేసివేస్తూ ప్రైవేటీకరణ లేదు లేదు అని కొంగ జపం చేయటం ఎవరిని మభ్య పెట్టటానికి?

ప్రస్తుత చట్టాల ప్రకారం బొగ్గుగనుల్లో ప్రైవేటు ఆపరేషన్లు జరపటానికి వీలు లేక పోయినా, చట్ట నిషేధాలున్నా ఏ మాత్రం ఖాతరు చేయకుండా కాంట్రాక్టుకు కోయగూడెం మైన్ ను అప్పగించటం సమజసం కాదు. ఈ చర్యను ఆపమని ఆందోళనలు, సమ్మెలూ చేస్తున్న సింగరేణి కార్మికులపైనా, మహిళలపైనా తీవ్ర నిర్బంధం విధానం ప్రయోగించటం, 307 సెక్షన్తోసహా అనేక కేసులు పెట్టడం సింగరేణిలోని అన్ని ఏరియాల్లో అమలు జరుపుతున్నారు. ఇది ఏమాత్రం సమర్థనీయమూ, సమంజసమూ కాదు. కార్మికుల కోర్కెలన్నీ న్యాయ సమ్మతమైనవి. గతం నుండి కంపెనీలో అమలులో ఉండి ఆచరణయోగ్యంగా రుజువు చేయబడి లాభాలు

తీసుకు వచ్చేందుకు సహాయపడినవి. ఇప్పుడు ప్రభుత్వ ప్రోత్సాహంతో అమలు చేసే సంస్కరణలు చట్ట వ్యతిరేకమైనవి. కంపెనీని అవినీతి కూపంలోకి నెట్టేవి. కార్మికుల సంఖ్యను విపరీతంగా తగ్గించి ఎటువంటి చట్టబద్ధ రక్షణలూలేని కాంట్రాక్టు కార్మికులను పెంచేవి. కాంట్రాక్టు కార్మికుల పేరున వీరి శ్రమను కారు చవకగా దోచుకొనేవి. నికృష్ట పు జీతాలతో, ఉద్యోగభద్రత, ఎటువంటి చట్టబద్ధ సౌకర్యాలు లేని కాంట్రాక్టు వ్యవస్థను తీసుకువస్తున్నారు.

మీరు “రిటైర్మెంట్లు చేయటంలేదు, కంపల్సరీ రిటైర్మెంట్లు లేవు” అని ప్రకటించినా, వాస్తవంలో జరుగుతున్నదీ, జరగబోతున్నదీ సింగరేణిలో శాశ్వత ఉద్యోగాల కుదింపు మాత్రమే. ఇప్పటికే లక్షా 17 వేల మంది కార్మికుల సంఖ్యను 95 వేలకు తగ్గించారు. దీనినే కార్మికులు వ్యతిరేకిస్తున్నారు. రానున్న 3 సంవత్సరాలలో దాదాపు 30 వేల మంది కార్మికులు రిటైర్ కానున్నారు. వారి స్థానాలలో ఒక్క ఉద్యోగిని కూడా నియమించకుండా ఖాళీలన్నీ కాంట్రాక్టు కార్మికులతో నింపే దుష్ట పథకాలను కార్మికులు వ్యతిరేకిస్తున్నారు. 2006, 2007 సంవత్సరాల్లో సింగరేణిలో షుమారు 18,000 మందిని విఆర్ఎస్ పేరుతో బయటికి నేట్టివేయడానికి రాష్ట్ర ప్రభుత్వం పథకం సిద్ధం చేసింది నిజం కాదా? వాటికి అవసరమైన డబ్బులు కథా, కమామీషు సిద్ధం చేశామని మీ పత్రాల్లోనే రాసుకున్నారు. మీరేమో “ప్రభుత్వమున్నది ఉద్యోగ కల్పనకోసం కాదనీ” స్పష్టం చేస్తున్నారు. ఇందులో ఎవరిది సమంజసం? మీదా? సింగరేణి కార్మికులదా? ఒక వైపు కార్మికులు బాగా పనిచేస్తున్నారని ప్రశంసిస్తూనే వారి ఉనికికే ఎసరు పెట్టడం న్యాయమా? 32 మిలియన్ టన్నుల ఉత్పత్తి ఇచ్చి లక్ష్యాలను అధిగమిస్తున్న కార్మికులకు మీరిచ్చే ప్రోత్సాహం ఇదేనా? ఇంత జరుపుతూ “బాధ్యతగా ఉండాలనీ, బయటి వారే నమోలను ప్రోత్సహిస్తున్నారనీ ఉద్యోగులే నాయకులుగా ఉంటే ఈ పరిస్థితి ఉండదు” అని మీరు చెప్పటం తగదు. ఉద్యోగులుగా ఉన్నవారిని తమ సొంత ఇంట్లో నిద్రుస్తుంటే రాత్రి పూట పోలీసులు దాడి చేసి హింసించటం, బలవంతంగా పనులకు తరలించడం గోదావరి ఖని వగైరా ప్రాంతాలలో జరుగుతూనే ఉంది. దారి వెంట వెళుతున్న వారిని కూడా పట్టుకుని కొట్టి అరెస్టు చేస్తున్నారు. నాయకులుగా ఉన్న ఉద్యోగులను వారు సూటిగా ప్రశ్నిస్తున్నారని బదిలీలు చేయటం, ఏదో నేరాలు

మోపి ఇంక్రిమెంట్లు కట్ చేయటం సింగరేణిలో జరుగుతూనే ఉంది.


ఈ కార్మిక వ్యతిరేక వైఖరిని విడనాడి వెంటనే కార్మిక సంఘాలతో సానుకూలమైన చర్చలు జరిపి సమస్యల పరిష్కారానికి సరైన దిశలో కృషి చేయాలని సి.ఐ.టి.యు. రాష్ట్ర కమిటీ కోరుతున్నది.

ఫిబ్రవరి 26న

“ఛలో పార్లమెంట్”

2002 నవంబర్ 3న సిఐటియు సెక్రటేరియల్ నమావేశం న్యూఢిల్లీలో జరిగింది. ఫిబ్రవరిలో 26న ఛలో ఢిల్లీ కార్యక్రమం క్రింది నూచనలు చేశారు.

1. అన్ని రాష్ట్ర కమిటీలు వెంటనే పూనుకుని తమ రాష్ట్రంలో విస్తృత ప్రచారం జరిపి సిఐటియు నుండి అత్యధిక మంది పాల్గొనేలా కృషి చేయాలి.
2. రాష్ట్ర కమిటీలు రాష్ట్రంలో విస్తృత ప్రచారం కోసం ఉపయోగపడేందుకు కరపత్రాలు మరియు పోస్టర్లు ముద్రించుకోవాలి. నమూనాగా ఇప్పటికే వచ్చిన ఉమ్మడి కరపత్రంను వినియోగించుకోవాలి.
3. ఢిల్లీకి వచ్చే ప్రతి కామ్రేడ్ సిఐటియు బ్యాడ్జీ ని ధరించాలి. సిఐటియు జెండాను కల్గి ఉండాలి. ప్రతి యూనియన్ తన బ్యానర్ ను విధిగా తీసుకురావాలి. సిఐటియు బ్యాడ్జీ నమూనాను పంపడం జరుగుతుంది.
4. దక్షిణ బోత ధేశంలోని రాష్ట్రాలలో కూడ ప్రత్యేక శ్రద్ధ పెట్టి విస్తృత ప్రచారం నిర్వహించి సాధ్యమైనంత ఎక్కువ మంది “ఛలో పార్లమెంట్”లో పాల్గొనేలా చూడాలి. అన్ని జిల్లాల నుండి తగు విధంగా ప్రాతినిధ్యం ఉండేందుకు కృషి చేయాలి.
6. ఢిల్లీలో క్యాంప్ (బసకు ఏర్పాటు) అఖిల భారత కేంద్ర ఫిబ్రవరి 25 నుండి ఏర్పాటు చేస్తారు. యమూనా బ్రీడ్స్ అవతలవైపున (లక్ష్మీనగర్ జిల్లా కేంద్రం, వికాస్ మార్గ్, న్యూఢిల్లీ) ఏర్పాటు చేస్తున్నారు. ఇది ఐటిఓ జంక్షన్ కి 3 కి.మీ. దూరంలో ఉంటుంది.
7. క్యాంప్ లో బస్సు చేసే ప్రతి వ్యక్తి రూ.10 చెల్లించాలి. ఈ డబ్బును టీం లీడర్ వసూలు చేసి క్యాంప్ ఇన్ చార్జ్ కి అప్పగించాలి.



బాల్లి వ్యాధి


సొరియాసిస్ ఒక విచిత్రమైన చర్మవ్యాధి. ఈ వ్యాధి వచ్చిన వారిలో చర్మం మీద చేప పొలుసుల వంటి పొలుసులు ఏర్పడి అవి క్రమంగా రాలిపోతూ వుంటాయి. ఇది చాలా మొండి వ్యాధి. ఈ వ్యాధి సోకితే ఒక పట్టాన తగ్గదు. ఈ వ్యాధి మొదట్లో చర్మం మీద తెల్లని చుక్కల రూపంలో బయలుదేరుతుంది. ఇది పైసా నుండి రూపాయి సైజు వరకూ పెరుగుతూ వస్తుంది. తెల్లగా పొట్టులాగా బయల్దేరి క్రమంగా చేప పొలుసుల వంటి పొలుసులు ఏర్పడి ఊడిపోతుంటాయి. ఈ పొలుసుల అడుగున చర్మం పచ్చగానూ, ఎర్రగానూ ఉండి, చూడటానికి వికృతంగా ఉంటుంది. ఈ వ్యాధి ఓ పట్టాన తగ్గదు.

కారణాలు


సొరియాసిస్ వ్యాధి వంశపారంపర్యంగా వచ్చే అవకాశాలు ఎక్కువ. తల్లిదండ్రులకు ఈ వ్యాధి ఉన్నప్పుడు 25 శాతం పిల్లలకు రావచ్చు. శరీరంలో ఏర్పడే రసాయనిక మార్పుల వల్ల రావచ్చు. చర్మంలో వున్న పైపొర అధికంగా విభజన చెందడం వల్ల ఈ వ్యాధి వచ్చే అవకాశాలున్నాయి. చర్మ కణాలు సాధారణంగా నాలుగు వందల గంటలకు ఒకసారి విభజన పొందుతాయి. అయితే సొరియాసిస్ వ్యాధి సోకిన వారిలో చర్మ కణాలు 37 గంటలకొకసారి విభజన చెందడం వల్ల త్వరగా ఎండిపోయి పొలుసుల్లా విడిపోతాయి. మానసికంగా ఎక్కువగా బాధపడుతూ ఆందోళన చెందుతుండే వారిలో ఈ వ్యాధి వచ్చే అవకాశాలెక్కువ. ప్రపంచంలో నూటికి నలుగురు ఈ వ్యాధితో బాధపడుతుంటారు. 12 శాతం మందిలో ఈ వ్యాధి జన్మపరంగా సంక్రమించే అవకాశాలున్నాయి. కొందరిలో ఈ వ్యాధి లోలోన వుంటుంది కాని బయటపడదు.

చికిత్స, జాగ్రత్తలు

సొరియాసిస్ వ్యాధికి ఖచ్చితమైన కారణాలు గానీ, చికిత్స గానీ ఇంత వరకూ కనుగొనబడలేదు. అయితే ఉపశమనం కోసం కొన్ని పైపూత మందులు, ఆయింట్మెంట్స్, లోషన్స్ వాడుతున్నారు. జీర్ణశక్తి పెరుగుదలకు, శరీరంలో మలినాలు తొలగిపోవుటకు మందులు తీసుకొనవలసి వుంటుంది. స్కిన్ బయాప్సీ చేయించి వ్యాధి నిర్ధారణ చేసుకోవచ్చు, మామూలుగా శీతాకాలంలో చర్మం పగలడాన్ని, ఇతర వ్యాధులను సొరియాసిస్ గా భ్రమ పడవచ్చు. అందువల్ల పరీక్షలు చేయించి నిర్ధారించుకోవాలి. ఆహారం విషయంలో కొన్ని జాగ్రత్తలు తీసుకోవాలి. ముదిరిన వంకాయలు, గోంగూర, బచ్చలి, చుక్కకూర తినకూడదు. కొత్త బెల్లం, కొత్త చింతపండు తినకూడదు. నువ్వులు, నువ్వులనూనె, నువ్వుల పిండి తినరాదు. బెల్లం పానకం, చెరకు రసం తాగరాదు, మినుములు వాడరాదు. దుంప కూరలు పూర్తిగా మానేయాలి. పెరుగు తినకుండా పల్చని మజ్జిగ వాడాలి. అతిగా కారాలు, మసాలాలు, పచ్చళ్ళు తినకూడదు. సొరియాసిస్ వ్యాధి వచ్చిన వారు నీరుల్ని తినాలి. మెంతులు మెంతికూర ఎక్కువగా తీసుకోవాలి. బీరకాయలు, సొరకాయలు, పొట్లకాయలు, దోసకాయలు తినవచ్చు. పెరుగు, తోటకూర, పాలకూర, మెంతికూర, పొన్నగంటి కూర తినవచ్చు. వైద్యుల సలహాతో స్టెరాయిడ్స్ గల క్రీములు పైపూతగా వాడవచ్చు. తలలో సొరియాసిస్ వుంటే రోజు విడిచి రోజు మంచి షాంపూతో తలస్నానం చేయాలి. సొరియాసిస్ అంటువ్యాధి కాదు.



● నా వయసు 15 సంవత్సరాలు. సంవత్సరం క్రితం నాకు జెర్రి కరిచింది. మా వాళ్లు నాటు మందులు తినిపించారు. ప్రస్తుతం నా సమస్య ఏమిటంటే - వర్షాకాలం వచ్చిందంటే చాలా భయం. ఉరుములు, మెరుపులు వచ్చినప్పుడు నా శరీరమంతా దురద పెడుతుంది. గోకడంతో ఉబ్బుతుంది. నల్లగా మచ్చలు ఏర్పడి వికారంగా కనిపిస్తున్నాయి. దీనివల్ల ప్రాణహాని ఏర్పడుతుందా? - జయశ్రీ, విజయవాడ.



✓ సాధారణంగా జెర్రి కరవడం ప్రాణాంతకం కాదు. దానికి నాటు మందులు తీసుకోవడం వల్ల ప్రయోజనం కూడా ఉండదు. జెర్రి కరిచినప్పుడు అక్కడ కొంచెం నొప్పి, వాపు రావడం తప్ప శరీరం మీద ఎలాంటి ప్రభావం కనిపించదు. పైగా- మీ విషయంలో ఈ సంఘటన జరిగి సంవత్సరం పైగా అయిపోయింది. కాబట్టి దానికి, ప్రస్తుత సమస్యకూ ఎలాంటి సంబంధం ఉండదు. వర్షాకాలంలో వాతావరణ మార్పులతో పాటు వచ్చే అలర్జిక్ వల్ల గోకటం, ఉబ్బటం, తద్వారా నల్లగా మారటం జరగవచ్చు. ఉక్కుగా మారిన వాతావరణంలో మన శరీరాల్లో చెమట బయటకు పోలేక, హ్యూమిడిటీ పెరుగుతుంది. పొడి వాతావరణంలో చెమట పోతుంది. కానీ ఉక్కు వాతావరణంలో, ముఖ్యంగా కోస్తా ప్రాంతాల్లో అలా జరగదు. దాని వల్ల కొంత మందికి చర్మం మీద దద్దుర్లు, అలర్జిక్ వచ్చే అవకాశం ఉంది. మీరు డెర్మటాలజిస్టును సంప్రదించి అలర్జిక్ సంబంధించిన చికిత్స తీసుకుంటే మంచిది. మీకే ప్రాణహాని లేదు. చింతించాల్సిన పని లేదు. సరైన చికిత్స తీసుకోవటం అవసరం.

● నా వయసు 53 సంవత్సరాలు. గత పదేళ్లుగా మధుమేహంతో బాధపడుతున్నాను. షుగర్ నియంత్రణలోనే ఉంటోంది. ఒక ఏడాదిగా 'గుండె దడ'గా ఉంటోంది. ఈ విధంగా ఉండటం వల్ల భవిష్యత్తులో గుండె జబ్బులు వచ్చే అవకాశం ఉంటుందా? ఎలాంటి వైద్య చికిత్స, మందులు తీసుకోవాలి?

- రామసుబ్బారెడ్డి, అనంతపురం.

✓ గుండె దడ, లేదా నడవటం వంటి పనులు చేసిన తర్వాత గుండె వేగంగా కొట్టుకుంటున్న భావన రకరకాల కారణాల వల్ల వస్తుంది. సాధారణంగా వ్యాయామం చేసే శక్తి తక్కువగా ఉండటం వల్ల, లేకపోతే మధుమేహానికి వాడే మందుల మోతాదు ఎక్కువ అయినప్పుడు గానీ ఇలా రావచ్చు. లేక ఎనీమియా ఉన్నా, థైరాయిడ్ సమస్య ఉన్నా కూడా ఈ పరిస్థితి తలెత్తుతుంది. గుండె దడ అనేది ఎక్కువగా నడిచినా, లేక ఏదైనా శ్రమ చేసినా.. ఎప్పుడన్నా ఒకసారి వస్తుంటే దాని గురించి మరీ ఎక్కువగా ఆందోళన చెందాల్సిన పని లేదు. కానీ చాలా మంది అనుకుంటున్నట్లు అది కేవలం 'దడ' మాత్రమే కాకపోవచ్చు. గుండె పోటు (యాంజైనా) కూడా ప్రారంభ దశలో ఇలాగే ఉంటుంది. యాంజైనా వల్ల వచ్చే అసౌకర్యం కూడా చాలా మందికి ఇలాగే అనిపిస్తుంది. అది నొప్పిలా రాదు. చాలా మంది దాన్ని డాక్టరుకు సరిగా వివరించలేరు కూడా. అందుకని 'ఛాతీ కింది భాగం నుంచీ- దవడల వరకూ' ఛాతీలో ఎటువంటి అసౌకర్యం అనిపించినా దాన్ని కేవలం 'దడ' అని కొట్టిపారేయకుండా, కొంత సీరియస్ గా తీసుకుని, డాక్టరుతో పరీక్ష చేయించుకోవటం మేలు.



మీరు కూడా మీ ఆరోగ్య సమస్యలను ఈక్రింది చిరునామాకు తెలియ జేయవచ్చు.

డాక్టర్-డాక్టర్

C/o. 'కార్మిక లోకం' మాసపత్రిక

యన్.వి.జి. స్వారక కేంద్రం, 1-1-60/4, ఆర్థిస్ క్రాస్రోడ్,

ముషీరాబాద్, హైదరాబాద్ - 20. ఫోన్: 7624502, 7612474.

సి.ఐ.టి.యు. రాష్ట్ర 9వ మహాసభలకు

సర్వసన్నతమవుచున్న మహాబూబ్ నగర్

ఫి బ్రవరి 16, 17, 18 తేదీలలో మహాబూబ్ నగర్ లో జరుగనున్న రాష్ట్ర 9వ మహాసభలు విజయవంతంగా నిర్వహించుటకు ఏర్పాట్లు చురుకుగా సాగుచున్నవి. నవంబర్ 8న ఆహ్వాన సంఘం ఏర్పాటుకు సభ జరిగింది. జయప్రకాశ్ ఇంజనీరింగ్ కళాశాల చైర్మన్, శ్రీ కె.ఎస్.రవి కుమార్ అధ్యక్షులుగా, డా॥మల్లు రవి, డా॥చిన్నా రెడ్డి, డా॥వంశీకృష్ణ, శ్రీ గురునాథ్ రెడ్డి, డా॥శంకర్ రావు, శ్రీ బాలక్రిష్ణ రెడ్డి, డా॥మధు సుదన్ రెడ్డి, శ్రీ ముత్యాల ప్రకాశ్ (చైర్మన్ మ.నగర్) పాట్రన్స్ గా, శ్రీ కిల్లెగోపాల్ ప్రధాన కార్యదర్శిగా, ఎన్.కురుమూర్తి కోశాధికారిగా వివిధ ఉద్యోగ, కార్మిక సంఘాల నాయకులతో, ప్రజా సంఘాలు, పట్టణ ప్రముఖులతో, 251 మందితో ఆహ్వాన సంఘం ఏర్పడింది. రాష్ట్ర సిఐటియు అధ్యక్ష, ప్రధాన కార్యదర్శులు శ్రీ. ఎం.ఎ.గృహర్, శ్రీ ఎస్.వీరయ్య హాజరై ట్రేడ్ యూనియన్ ఉద్యమం, మహాసభ కర్తవ్యాలు వివరించారు.

జిల్లా వివిధ పట్టణాల్లో ప్రధాన కూడల్లో గోడవ్రాతలు వ్రాస్తున్నారు. రాష్ట్ర మహాసభల ప్రచారం కోసం డిసెంబర్ 4న ఆహ్వాన సంఘం అధ్యక్షులు శ్రీ కె.ఎస్.రవికుమార్ మొదటి పోస్టర్ ను విడుదల చేశారు.

ప్రతినిధుల సభ పట్టణ ప్రధాన కూడలి అయిన న్యూటన్ లో గల శాలిమార్ ఫంక్షన్ హాల్ (కా॥నందూరి ప్రసాద్ రావు నగర్) ఎంపిక చేశారు. ప్రతినిధుల వసతికిగాను హరిహర ఫంక్షన్ హాల్, ఆల్ఫాస్ ఫంక్షన్ హాల్, పద్మాశాలి ఫంక్షన్ హాల్, ఎస్టీఆర్ ఫంక్షన్ హాల్, రైస్ మిల్లర్స్ అసోసియేషన్ హాల్ తో పాటు ఎస్టీవోస్ హోమ్స్, రెవిన్యూ భవన్ ను బుక్ చేశారు.

ఎస్.ఎఫ్.ఐ., డి.వై.ఎఫ్.ఐ., మహిళసంఘం, వ్యవసాయ కార్మిక సంఘం, తదితర ప్రజా సంఘాల కార్యకర్తలందరూ మహాసభ నిర్వహణ ఏర్పాట్లకు చురుగ్గా పని చేస్తున్నారు. ఫిబ్రవరి 18న జరిగే కార్మిక మహాప్రదర్శనకు తమ కుటుంబ సభ్యులతో తరలిరావాలని సిఐటియు అనుబంధ సంఘాల



మహాసభ పోస్టర్ విడుదల కార్యక్రమం

నభ్యులు తమ సమావేశాల్లో నిర్ణయించుకున్నారు. జిల్లాలో మొదటిసారి జరుగుచున్న రాష్ట్ర మహాసభను విజయవంతంగా నిర్వహించాలని 150 కార్యకర్తలు పని చేస్తున్నారు.

మహాసభ ప్రారంభానికి ముందు ఫిబ్రవరి 13న వివిధ డివిజన్స్ నుండి అమర వీరుల స్మారక జాతాలు బయలుదేరి జిల్లాలోని 64 మండల కేంద్రాలు, ప్రధాన గ్రామాలు ప్రచారం

చేస్తూ 16 ఉదయం మహాసభల ప్రారంభానికి మహాబూబ్ నగర్ చేరుకుంటాయి. ఉద్యోగ, కార్మిక సంఘాల్లో మహాసభల పట్ల మంచి స్పందన వస్తున్నది.

జిల్లాలో తీవ్ర కరువు పరిస్థితులు ఉన్నాయి. గతంతో పోలిస్తే ఈసారి కరువు భయంకంగా ఉంది. కూలీలు, రైతులు, కార్మికులు, వ్యాపారులపై దీని ప్రభావం బాగా కనిపిస్తున్నది. అయినా సిఐటియు కార్యకర్తలు వెళ్ళినపుడు స్పందించి తమ శాయ శక్తుల సహకారం అందిస్తున్నారు.



ప్రపంచ వ్యాప్తంగా పెరుగుతున్న

నిరుద్యోగం

అంతర్జాతీయ శ్రామిక సంస్థ (ఐఎల్ఓ) వెల్లడించిన లెక్కలు గత రెండేళ్ళలో ప్రపంచ వ్యాప్తంగా పెరిగిన నిరుద్యోగులు 2 కోట్లు. ప్రపంచంలో నిరుద్యోగుల సంఖ్య 18 కోట్లు. ప్రపంచంలో పని చేసే వారితో పోలిస్తే నిరుద్యోగుల శాతం 6.5%, రోజుకు ఒక డాలర్ (రూ.45లు) కంటే తక్కువ ఆదాయం గల వారు 55 కోట్లు, ప్రపంచవ్యాప్తంగా ఉద్యోగం లేక అరకొర ఆదాయంతో జీవనం సాగిస్తున్నవారు 73 కోట్లు.

లెస్స! లెస్స!

గ్యాస్ ట్రబుల్ కి
సర్వలోకములలోనూ
దివ్యమైన ఔషధం.

ఈ ఒరాసిడ్



ఆయుర్వేదం : పూర్తి సురక్షితం

ఒజోమెన్ & ఛిజి స్క్రిమ్ వారి మరో విశిష్ట ఉత్పాదన

తక్షణమే అన్ని మందుల షాపుల్లోనూ లభిస్తుంది

అశ్రాంత శ్రమ యోధుడు అన్న వెంకటేశ్వర రావు

ప్రముఖ స్వాతంత్ర్య సమర వీరుడు, అవిశ్రాంత కమ్యూనిస్టు పోరాట యోధుడు అన్న వెంకటేశ్వరరావు జనవరి 6 ఉదయం గం. 9-40 ని.లకు స్థానిక ప్రైవేట్ ఆసుపత్రిలో మరణించారు.

ఆయన వయస్సు 87 సం॥లు.

వెంకటేశ్వరరావు 1915 సం॥ కృష్ణా జిల్లా అత్కూరులో జన్మించారు. 12వ ఏటనే స్వాతంత్ర్య పోరాట బావుటా ఎగురవేసిన నాటి నుండి నేటి వరకు 70 సం॥లకు పైగా ఆయన మచ్చలేని స్వచ్ఛమైన సుదీర్ఘ రాజకీయ జీవితం గడిపిన యోధుడు. అతినిరాదంబర జీవితం, మృదుభాషి అయిన అన్న శ్రామిక ప్రజల విముక్తి సిద్ధాంతం పట్ల అచంచల విశ్వాసం, పీడిత ప్రజల పట్ల ప్రేమానురాగాలు కలబోసిన వ్యక్తి. అందరిచేత గౌరవించబడ్డ అతికొద్ది మందిలో అన్న ఒకరు అంటే అతిశయోక్తి కాదు.

ఏండ్ల తరబడి అజ్ఞాత జీవితం, 12 ఏండ్లకు పైగా జైలు నిర్బంధం, ప్రభుత్వాల నిషేదాజ్ఞలు ఆయన దృఢమైన రాజకీయ సంకల్పం నుండి ఏనాడు మరల్చలేక పోయాయి. బాల్యంలోనే ప్రారంభమైన ఆయన రాజకీయ ప్రస్థానం అనేక ఒడుదుడుకులు, సంక్షోభాల్ని తట్టుకొని గుండె నిబ్బరంతో చివరి వరకు అదే పంథాలో సాగి పోయింది. సమస్యలు ఎక్కడ ఉంటే అక్కడ తానై పోరాట యోధునిగా అన్న జీవితం ధన్యమైంది. పట్టుదల, ధైర్యం, తెగువ, పోరాటాలు, ప్రజా సమస్యల పట్ల చిత్తశుద్ధి, అంకితభావం ఆయన జీవితంలో అంతర్భాగమయ్యాయి. తండ్రి అన్న వెంకట కృష్ణయ్య జాతీయ భావాలు బ్రిటిష్ వ్యతిరేక ఆలోచనలు అన్న వెంకటేశ్వరరావుపై తీవ్రం ప్రభావితం చూపాయి.

8వ తరగతి ఏలూరు గాంధీ స్కూలులో చదువుతుండగానే గాంధీజీ పిలుపునందుకొని 1930 సం॥లో తండ్రి అనుమతితో ఉప్పు సత్యాగ్రహ ఉద్యమంలోకి ఉరికారు. అరెస్టు అయ్యారు. మైనర్ కావడంతో చెంగల్పట్టు జైలుకు పంపారు. 9 నెలల శిక్ష బాల్యంలోనే అనుభవించారు. జైల్లో ఉండగా కళ్ళు తీవ్రంగా దెబ్బతిన్నాయి. సర్దార్ దండు నారాయణ రాజుతో కలిసి జాతీయోద్యమంలో, ఉప్పు సత్యాగ్రహంలో పాల్గొన్నారు. ఈ సందర్భంగానే కమ్యూనిస్టు



మహానేత పుచ్చలపల్లి సుందరయ్యతో పరిచయం ఏర్పడింది. ప్రఖ్యాత నవల 'అమ్మ' పథనం వల్ల ఉత్తేజితులయ్యారు. నిషేధించబడిన 'స్వతంత్ర భారత్' పత్రికను రహస్యంగా పోలీసులే అన్న సంచిలో ఉంచి అరెస్ట్ చేశారు. కోయంబత్తూరు జైలులో శిక్ష అనుభవించారు. 1942 క్విట్ ఇండియా ఉద్యమంలో చురుకైన పాత్ర వహించారు.

1944 ఏప్రిల్ 24న అప్పటికే కమ్యూనిస్టు సభ్యురాలు మహిళా ఉద్యమ కార్యకర్త ప్రముఖ ప్రజాకవి సుంకర సత్యనారాయణ సోదరి అయిన అనసూయతో వివాహం జరిగింది. వీరి కుటుంబం కూడా అభ్యుదయ భావాలకు పుట్టినిల్లే. 1946లో జిల్లా రైతు సంఘ కార్యదర్శిగా బాధ్యతలు స్వీకరించారు. రాజుపేట, పెదపాడు, నాయుడు గూడెం, భూపోరాట ఉద్యమంలో ముఖ్య భూమిక నిర్వహించారు. 1948 జూన్ లో రహస్య జీవితం నుండి ఇంటికి వచ్చే ప్రయత్నంలో పోలీస్ పహారా నుండి తప్పిలో తప్పించుకున్నారు. శనివారపు పేటలో దళిత మహిళ సహకారంతో పండుల గొయ్యిలో తలదాచుకొని సురక్షితంగా బయట పడ్డారు. ప్రముఖ కమ్యూనిస్టు నాయకులు ప్రేరేపమృత్యుంజయుడుతో కలిసి కారాగారహాసం

అనుభవించారు.

ఆనాటి జైల్లో పోలీసు కాల్పులకు 22 మంది రాజకీయ ఖైదీలు మృతిచెందగా 122 మంది తీవ్రంగా గాయపడ్డారు. తీవ్రంగా గాయ పడ్డ వారిలో అన్న ఒకరు. 1964లో తిరిగి అరెస్టు చేయబడి చంచల్ గూడ జైలులో నిర్బంధించ బడ్డారు. 1966లో విడుదల అయ్యారు. 1968లో నగ్గల్బూరి ఉద్యమం సందర్భంగా అరెస్టు అయి 4 సం॥లు శిక్ష అనుభవించారు. ఆ తరువాత నగ్గల్బూరి ఉద్యమంతో విభేదించి సి.పి.ఎం. వైపుకు తిరిగి వచ్చారు. ఆయన సిద్ధాంత పరిపక్వతకు పుచ్చలపల్లి సుందరయ్య బాగా తోడ్పడ్డాడు. పంగిడిగూడెం జమిందారుకు వ్యతిరేకంగా బంజరు భూముల పోరాటంలో కీలకపాత్ర వహించారు. 7 గ్రామాల్లో 3 వేల ఎకరాలు పేదలు పొందడంలో, ఆ భూపోరాట ఉద్యమ నిర్వహణలో అన్న దంపతులు ముఖ్యపాత్ర వహించారు. అయ్యపరాజు గూడెం, ఎం.నాగుల పల్లి, బాపిరాజు గూడెం, నాయుడుపాలెం, కొండలరావు పాలెం పేదల భూ పోరాటాల్లో అగ్రభాగాన నిలబడి నేతృత్వం వహించారు. చారిత్రాత్మక కొల్లేరు రైతుల పోరాటంలో ప్రముఖ పాత్ర వహించారు.

సిపిఎం రాష్ట్ర కమిటీ సభ్యునిగా సుదీర్ఘకాలం పని చేశారు. వ్యవసాయ కార్మిక సంఘం రాష్ట్ర కోశాధికారిగా, జాతీయ కౌన్సిల్ సభ్యునిగా ఎమర్జెన్సీలో 1975 నాటికి జైల్లో ఉన్న అన్న జనతాపార్టీ అధికారంలోనికి వచ్చిన తర్వాత విడుదల చేయబడ్డారు. చించినాడ పేదల పోరాట ఉద్యమంలో ముఖ్యపాత్ర వహించారు. కూలి, రైతు ఉద్యమాలే ఊపిరిగా సాగిన అన్న జీవితం ఆద్యంతం ధైర్యం, త్యాగంతో కూడుకున్నది. అన్న గారికి భార్య, కుమార్తె, కుమారుడు ఉన్నారు. మొత్తం కుటుంబ సభ్యుల్ని అభ్యుదయ భావాలు కలవారిగా, ప్రజా ఉద్యమాలకు చేదోడుగా ఉండేలా తీర్చిదిద్దారు.

- కార్మికలోకం ప్రతినిధి



దొరనాని

మిస్సెస్ శర్మ ఆ రోజు చీకటితోనే నిదుర లేచింది. ఒళ్ళంతా నిదుర మబ్బుతోనే బద్దకంగా ఉన్నా, ఇంట్లో చేయాల్సిన పనులు చాలా ఉండటంతో చీకటితోనే మెలకువ వచ్చింది. లేచి హడావిడిగా వంట గదిలోకి నడిచింది. వంటగదిలోని సింక్ నిండా కడగాల్సిన బోళ్ళు ఆమె కోసం వేచి చూస్తున్నట్లుగా చిందరవందరగా పడి ఉన్నాయి. వాటిని చూడటంతోనే ఆమెలో నిస్సత్తువ అవరించింది. కుళాయి తిప్పి రాత్రి వంటసామానులు కడిగే పనికి ఉపక్రమించింది.



కల్పనా దేవి మిస్సెస్ శర్మగా మారిన కొత్తలో కాస్త ఇబ్బందే ఎదురైంది. శర్మగారు చాలా పేద కుటుంబం నుంచి రావడము వల్లనేనేమి. ఆస్తి అంతస్తు కల్గిన ఐనంటి పిల్లను పెండ్లి చేసు కోవటము వల్లనేనేమి ఇద్దరి మధ్య సయోధ్య కుదరక తొలత కొద్దిగా కష్టాలు పడ్డప్పటికీ, ఆ తర్వాత శర్మగారు మామగారి అండతో ప్రమోషన్ సంపాదించి రెండేండ్లకే అసిస్టెంట్ మేనేజర్ అయ్యారు.

అదంతా గతానికి సంబంధించింది. ఇక ప్రస్తుతానికి వస్తే మిస్సెస్ శర్మ సింక్లోని బోళ్ళు కడిగేసి వంటింట్లో నుండి చేతులు తుడుచుకుంటూ బయటికి వచ్చేసరికి ఇంట్లోను, బయట వాకిట్లోను పేరుకపోయిన కసుపు ఆమెను వెక్కిరించసాగింది. విశాలమైన “ఎ” టైపు బంగ్లా. మూడు పడక గదులు, వరండా, డైనింగ్ హాలు, కిచెన్, ఇంటి వెనుక స్టోర్ రూమ్ ఉన్నాయి. క్వార్టర్ చుట్టూ విశాలమైన తోట, అందులో రకరకాల ఫూల మొక్కలు, దానిమ్మ, నిమ్మ, బత్తాయి, జామచెట్లు ఉన్నాయి. గత పదిహేను ఇరవై రోజులుగా ఎటువంటి ఆలానా పాలనా లేకుండా పడి ఉన్నాయి. చెట్లు పెంచడంలో ఆమెకున్న ప్రత్యేక అభిరుచి, హాబీ అంతా ఒక్కసారిగా నీరుకారి పోయినట్లుగా అనిపించ సాగింది.

“ఈ సమ్మె పాడుగాను. ఇంకా ఎన్ని రోజులు సాగుతుందో కదా” అని తనలో తనే గొణుక్కొని, ఇల్లు ఊడ్చటానికి చీపురు కోసం వెతికింది. చీపురు ఉండాల్సిన చోట లేదు. దానికి కాళ్ళు వచ్చినట్లున్నాయి. వరండాలోను, ముందు హాలులోను చీపురు కన్పించలేదు. బెడ్ రూమ్ లో కొచ్చింది. మంచం మీద శర్మగారు కాళ్ళు బార్ల చాపుకొని నిద్రపోయి సన్నగా గురక పెడుతున్నాడు. మొగున్ని చూసేసరికి మిస్సెస్ శర్మగారికి కోపం రెట్టింపయింది. తానింత కష్టపడి పోతుంటే ఆయన గారేమో హాయిగా గురకపెట్టి నిద్దర పోవడము ఆమెకు మరింత

చిరాకు కల్గించింది. సరసర మంచం కాడికి నడిచి మంచము మీదికివారి. అతన్ని తన్ని లేప బోయింది. కాని మంచముకు అవతలివైపు పడి వున్న చీపురు కట్టను చూసేసరికి ఆమె కోపం నీరుగారి పోయి భర్త మీద జాలిగా మారింది. రాత్రి చాలా పొద్దు పోయి వచ్చింది ఆమెకు గుర్తుకు వచ్చి తొందరపడి లేపక పోవడమే మంచిదైంది” అని తనలో తానే అనుకొని ఇంటిని శుభ్రం చేసే కార్యక్రమానికి సిద్ధపడింది.

ఆమె ఆలోచనలు భర్త మీదికి మళ్ళాయి. అతను ఏ విషయం దాచుకోకుండా ఆమెకు విప్పి చెబుతాడు. అది ఆమెకు ఎంతో సంతోషం కల్గించే విషయము. ఎప్పటిలాగే రాత్రి శర్మగారు ఆలస్యం గా రావాడానికి గల కారణము ఆమెకు విడమరించి చెప్పిండు. అతను పనిచేసే మైన్ లో మిషన్ మైనింగ్ సెక్షన్ కు మెటేరియల్ సప్లయి చేసే కాంట్రాక్టరు వచ్చిన సంగతి అతనితో జరిగిన లావా దేవీలు అన్ని వివరించి చెప్పిండు. కాని ఇప్పుడు సమ్మె జరుగుతుండటము వలన ఎటువంటి లాభము లేకుండా పోయిందని కనీసము యాభై, ఆరవై వేలు చేజారి పోయిన సంగతిని బోలేడు విచారంతో వివరించిండు. ఆ సంగతి గుర్తుకొచ్చి మిస్సెస్ శర్మగారి మనసులో కూడా విచారం కమ్ముకుంది.

సమ్మె అనే పదం గుర్తుకొచ్చేసరికి ఆమెకు ఎక్కడలేని చిరాకు కోపం కల్గింది. అసలీ సమ్మె ఎందుకు జరుగుతుందో, కార్మికులు సమ్మెలు ఎందుకు చేస్తారో ఆమెకు ఎన్నటికీ అర్థం కాని విషయము. కాని సమ్మె వలన వ్యక్తి గతంగా ఆమెకు కల్గిన నష్టము గురించే ఆమెకు బెంగగా ఉంది. సమ్మెలేని రోజుల్లోనే శర్మగారు ప్రతిరోజు కనీస పక్షంగా ఇద్దరు మనష్యులను పంపించేవారు. ఇంటిపని, తోటపని అన్ని కూడా వాళ్ళే చేసి పెట్టే వారు. దానికితోడు వారానికి రెండు రోజులు చాకలి వచ్చేవాడు. బట్టలు ఉతికి అరవేసి ఇస్తే

ని జానికి ఆమెకు అలా పని చేయటం చాల కష్టంగా తోచింది కాని వేరే మార్గము లేదు. ఇంట్లో ఒక్కతే పని చేసుకోవాలి. మిగతా రోజుల్లో అయితే ఇటు చీపురు అటు పెట్టాల్సిన అవసరం కూడా ఉండేది కాదు. ఆమె పుట్టి పెరిగిన పరిస్థితి కూడా అటు వంటిదే మరి.

ఆమె తండ్రి సింగరేణి కంపెనీలో జనరల్ మేనేజర్ స్థాయి ఉద్యోగం చేసి ఇటీవలే రిటైర్ అయిండు. ఎప్పుడు ఇంటి నిండా పని మనుష్యులు. ముగ్గురు మగ పిల్లల తరువాత కల్గిన ఒక్కగానొక ఆడపిల్ల ఆమె. ఆమె పుట్టే నాటికే ఆమె తండ్రి గారు మంచి పొజిషన్లో ఉన్నాడు. దాంతో ఆమెకు బాల్యంలో ఎటువంటి చీకు చింతా లేకుండా పెరిగింది. కల్పన దేవి మిస్సెస్ శర్మగా మారక ముందు, మారిన తరువాత కూడా కష్టం గుర్తు తెలియకుండానే పెరిగింది.

చేసికాని వెళ్ళేవాడు కాదు. చేతినిండా పని మనుష్యులు ఉండటముతో ఆమెకు ఏ చీకు చింత ఉండేది కాదు. తోటపని చేసేటప్పుడు ఆమె దగ్గరుండి ఏ చెట్టును ఎంతవరకు కత్తిరించాలో, లానులో గడ్డి ఏ మేరకు కత్తిరించాలో దగ్గరుండి చేయించేది. ఇరవై రోజులుగా సమ్మె జరుగుతుండటంతో ఇంటికాడికి ఒక్క మనిషి కూడా రావడము లేదు. ఎవరైనా పనిమనిషిని పెట్టుకుందామంటే ఉన్నపలంగా పనిమనిషి దొరకడము కష్టమైపోయింది. పనిమనిషి గురించి శర్మగారితో ఎంత పోరినా ఆయన నిస్సయుడై పోయిండు తప్ప పనిమనిషి ఏర్పాటు చేయలేక పోయిండు.

ఇప్పటికి సమ్మె, మిస్సెస్ శర్మగారికి అంతు పట్టని విషయంగానే ఉంది. ఆమె ఇళ్ళంతా ఊడ్చి బ్రష్ నోట్లో పెట్టుకొని వంట రూమ్ కేసి నడిచి కాఫీ కోసము పాలు స్ట్రో మీద పెట్టింది. అప్పుడు గాని శర్మగారు నిదుర లేచినట్టు లేదు. ఆయనగారు లేచి లేవడంతోనే బాత్ రూమ్ కేసి నడిచిండు. బాత్ రూమ్ నుండి బయటికి వస్తూ “జి.యం. ఆఫీసులో మీటింగ్ ఉంది. తొందరగా పోవాలి” అంటూనే స్నానానికి సిద్ధమయిండు.

“మీకేమి మీకంతా తొందరే. లేచేసరికి అన్ని సిద్ధం కావాలంటే ఎలా? నేను ఒక్కడాన్నే బండెడు చాకిరి చేసుకోలేక చస్తున్నా. మీరేమి పట్టించుకోరు” అసహనంగా ఉంది ఆమె గొంతు.

“అది కాదు కల్పా” మిష్టరు శర్మగారి గొంతు అనునయంగా మారింది.

“ఒకవైపు సమ్మె.. మరోవైపు పై నుండి ఆర్డర్స్ ఎంత టెన్షన్ గా ఉంటుందో నీకేం తెల్సు”

“ఆ అన్ని తెల్సు, కాని ఇంట్లో వాళ్ళబాధే తెలువదు. ఒక్కడాన్నే ఎన్ని అని చేసుకోను. మీకేం లేవగానే అన్ని తయారుగా ఉండాలి. ఒక్క మనిషిని చూడమని ఎన్నిసార్లు చెపితేనేమి నా మాట వింటే కదా?”

“అదికాదు కల్పా!... సమ్మె వల్ల ఒక్కడు బావి మీదికి రావటము లేదు. పరిస్థితి అనుకూలించ నప్పుడు సర్దుకుపోవాలి. అడికి ఒకరిద్దరికి కబురు చేశాను. ఒక్కడు దొరకడము లేదు” శర్మగారు బాత్ రూమ్ లోకి వెళ్ళి పోయిండు.

శర్మగారు వెంట వెంటనే తయారైపోయి ఆఫీసుకు బయలుదేరటానికి సిద్ధమయిండు. “ఇవ్వాలన్నా ఎవరినన్నా పంపించే ఏర్పాటు చేయండి” అంది భర్తను సాగనంపుతా.

శర్మగారు గ్యారేజి నుండి కారు తీసుకొని వచ్చేసరికి ఆమె బయటి గేటు తెరిచి ఉంచింది. శర్మగారి కారు గేటు దాటుతుండగానే రోడ్డు మీద

వర్మర్ కనకయ్య కనిపించిండు.

శర్మగారికి ఒక్కసారిగా ప్రాణము లేచి వచ్చినట్టుయింది.

“ఏం కనకయ్యా!... నీ గురించి అమ్మగారు కలవరిస్తున్నది ఎటు పోయావు” అంటూ కారు ఆపి మందలించిండు.

“ఇక్కడ బావులు బందున్నాయి కదా అని ఊరెళ్ళాను సారు. ఇంటికాడ ఇంత పొలం పనులుండే” కనకయ్య బదులిచ్చిండు.

“సర్లే... ఇంట్లోకి పోయి అమ్మగార్ని కలుపు” అంటూ శర్మగారు వెళ్ళిపోయిండు.

గేటు తీసిన చప్పుడుకు మిస్సెస్ శర్మగారు హాల్ లోని కిటికీ గుండా చూసింది. కనకయ్య



రావటము గమనించి ఆమె ప్రాణము లేచి వచ్చినట్టుయింది. గబగబా వరండాలోకి వచ్చింది.

“ఏం కనకయ్యా పూర్తిగా నల్లపూస ఆయి పోయినావు” అంటూ ఉత్సాహంగా అడిగింది.


“ఊరెళ్ళానమ్మా.. అందుకే రాలేదు”.

వెతకపోయిన తీగ కాలికి దొరికినంత ఆనందంగా ఉంది. ఆ ఆనందముతో లోనికి సాదరంగా ఆహ్వానించి “కాఫీ తాగుతావా” అని అడిగింది.

“వద్దమ్మా ఇప్పుడే చాయ్ తాగాను.”

కనకయ్యకు నలభై పైబడినా, యాభై ఎండ్ల వానిగా కనిపిస్తాడు. ఇది వరకు బావిలో పిల్లర్ గా పని చేసేవాడు. ఒక్కసారి బావిలో ప్రమాదం జరిగి తొంటి కాలు విరిగింది. చాల రోజులు

హాస్పిటల్లో ఉన్నా కాలు సరిగా అతకకుండానే డాక్టరు ఫిట్ చేసి



తిరిగి పనిలోకి పంపించిండు. అప్పటి నుండి కష్టాలు మొదలయినవి. పిల్లింగ్ చేయలేక పోయేవాడు. ఏదైనా అలకటి పని ఇప్పించు దొరా అంటూ శర్మగారి వెంటపడి కాళ్ళవేళ్ళ బ్రతి మిలాడుకుంటే శర్మగారు దయ తలచి ఒక్కరోజు ఇంటికి పంపించిండు. వాళ్ళు దాచుకోకుండా కష్టబడి పనిచేసే కనకయ్య అంటే అమ్మగారికి గురి కుదిరింది. ఆ విధంగా కనకయ్య ఒడ్డున పడ్డాడు.

ఊరి నుంచి వచ్చిన కనకయ్యకు రోడ్డు మీద తారసపడ్డ ఆక్టింగ్ డ్రయివర్ రాజం కనిపించి, శర్మ దొర కబురు చేసిన సంగతి చెప్పగానే ఆగమేఘాల మీద ఉరికి వచ్చిండు.

మిస్సెస్ శర్మ కనకయ్యకు పని పురమాయించి, ఆమె తన పనిలో తానుండి పోయింది. ఆమె మనసుకు ఎంతో ఊరట కల్గింది. స్నాన పానదులు ముగించుకుని వంట పనికి ఉపక్రమించింది.

మధ్యాహ్నంపు ఎండ వంగింది. కనకయ్య అప్పటి వరకు ఇంటి ముందు వెనుకాల అంతా శుభ్రం చేసిండు. పడిపోయిన చెట్లను నిలబెట్టిండు. చెట్లకు నీళ్ళు పెట్టిండు. సాయంత్రం మూడు గంటల వరకు అలా పని చేస్తూనే ఉండి పోయిండు. దొరగారి బంగ్లాకు మళ్ళీ మునుపటి కళ వచ్చింది. అదంతా చూసేసరికి మిస్సెస్ శర్మగారికి చాల సంతోషం కల్గింది.

కనకయ్యను పిలిచి “ఈ పూటకు ఇంక చాలు గాని, మిగతాది రేపు చేద్దువు” అంది.

ఇంటి వెనుక స్టోర్ రూమ్ కాడ ఇస్తారి ఆకులో అన్నం పెట్టింది మిస్సెస్ శర్మ. అవురాపురన్ తింటున్న కనకయ్యను చూసి మిస్సెస్ శర్మ ఆశ్చర్య పోయింది.

కనకయ్య అన్నం తినటం ముగించి, ఇస్తారి ఆకు తీసి బయటవేసి, మంచి నీళ్ళు తాగి బయట దేరుతూ “వెళ్ళి వస్తానమ్మా” అన్నాడు.

“రేపు రావడము మరిచి పోవద్దు”

“వస్తానమ్మా” కనకయ్య బయటి గేటు తీసుకొని రోడ్డు మీదికి వచ్చిండు. ఆమె వరండాలో నిలబడి కనకయ్య రోడ్డు మలుపు తిరిగే దాక చూస్తుండి పోయింది.

ఆమె మనసు ఇప్పుడు ఎంతో ఉల్లాసంగా ఉంది. అప్పుడిక సమ్మె ఎన్ని రోజులు సాగినా ఆమెకు ఏ చీకు చింత లేదు. హుషారుగా చిన్న నాటి పాట ఒక్కటి పాడుకుంటూ వంట పనిలో లీనమైంది మిస్సెస్ శర్మ.

- వి.గోపి

1786 సెరికల్చర్ కార్మికుల గెంటివేత

రాష్ట్ర పట్టు పరిశ్రమ శాఖలో దశాబ్దాల పాటు పని చేస్తున్న 1786 మంది కంటీన్ జెన్సి ఎంప్లాయిస్ నందరిని జనవరి 16న మంత్రివర్గ సమావేశం ఒక్క కలం పొటుతో తొలగించింది. ప్రపంచ బ్యాంకు సంస్కరణలు పట్టు పరిశ్రమ శాఖ కార్మికుల ఉద్యోగాలను బలి తీసుకున్నాయి.

కోర్టు తీర్పులకు భిన్నంగా ప్రభుత్వం ఏరకంగా వ్యవహరించిందో జి.వో. ఆర్.టి.నెం. 1174 ప్రకారం ప్రభుత్వ ప్రధాన కార్యదర్శిగారు 17.11.2000న ఇచ్చిన ఆర్డర్ చూద్దాం. సెరికల్చర్ డిపార్ట్ మెంట్ లో దినసరి కూలీలుగా నియమితులయిన వారిని హైకోర్టు, ట్రిబ్యునల్ లు తీర్పులిస్తూ ఫుల్ టైం కాంటిన్ జెంట్ ఎంప్లాయిస్ గా గుర్తించి వేతనాలు పెంచాలని చెప్పాయి. దీని ఆధారంగా అప్పటి డైరెక్టర్ 18.12.1995న ప్రభుత్వానికి 1885 మంది కంటీన్ జెంట్ ఉద్యోగులను వర్మినెంట్ చేయాలని లేదా జి.వో.ఎం.ఎస్.నెం.212, తేది: 22.04.1994 ప్రకారం సర్వీసులను రెగ్యులరైజ్ అయినా చేయాలని ప్రతిపాదనలు పంపించారు.

హైకోర్టు సెరికల్చర్ డైరెక్టర్ పంపిన ప్రతి పాదనలకు ప్రభుత్వం సానుకూలంగా స్పందించమని చెప్పింది. ఈ జడ్జిమెంట్ కు వ్యతిరేకంగా రాష్ట్ర ప్రభుత్వం సుప్రీం కోర్టులో వేసిన కేసును కొట్టి వేసింది. అట్లాగే చట్టప్రకారం రెగ్యులరైజేషన్ చేయమని సూచన చేసింది. రాష్ట్ర ప్రభుత్వం ఎపిఎటి, హైకోర్టు, సుప్రీంకోర్టు ఆదేశాల నేపథ్యంలో రెకమండేషన్స్ కోరుతూ క్యాబినెట్ సబ్ కమిటీ ఏర్పాటు చేసింది.

కాబట్టి తీర్పులకు అనుగుణంగా సూచనలు చేయాలి. కాని ప్రపంచ బ్యాంకు విధానాల అమలు మత్తులో మునిగిపోయిన ముఖ్యమంత్రిగారు ఏ విధంగానైనా తొలగించాలనే లక్ష్యంతో సబ్ కమిటీ రిపోర్టును తయారు చేయించి మంత్రివర్గంలో వేటు వేశారు. న్యాయ పోరాటాలతో బాటు సుదీర్ఘకాలంగా కార్మికులు ఉద్యమాలు చేశారు. వారికి సిఐటియు అండగా నిలిచింది.

1996లో 45 రోజులపాటు రిలే నిరాహార దీక్షలు జరిగాయి. 2001 డిసెంబర్ 28న ఛలో అసెంబ్లీ జరిగింది. 2002 మార్చి 18న హైదరాబాద్ లో చైతన్యభేరి చేశారు. దీనికి కొనసాగింపుగా 2002 మార్చి 19 నుండి మార్చి 31 వరకు రిలే నిరాహారదీక్షలు జరిగాయి. ఏప్రిల్ 1 నుండి అమరణ నిరాహారదీక్ష 13 మంది కార్మికులు మహిళలతో సహా చేపట్టగా పోలీసులతో దాడి చేయించి టేంట్ పీకివేసింది. ఈ పరిస్థితిలో సిఐటియు అండగా నిలిచి ఆందోళన చేపట్టింది. రాష్ట్ర సదస్సు నిర్వహించింది. రాష్ట్ర వ్యాప్తంగా నిరసన ప్రదర్శనలు చేసింది.

చివరిగా కార్మికులందరు ఏప్రిల్ 6న ముఖ్యమంత్రి ఇంటి ముందు బైరాయింపు చేపట్టగా పార్టీ కార్యాలయానికి రమ్మని చెప్పిపంపిన ముఖ్యమంత్రిగారు కార్యాలయంలో అప్పటి అధికార ప్రతినిధితో హామీ ఇప్పించి ఆందోళన విరమింప జేశారు.

ఆ తరువాత అనేక సార్లు మంత్రులు అధికారుల చుట్టూ తిరిగినా ఫలితం కన్పించక పోవడంతో అసెంబ్లీ సమావేశాల సందర్భంగా ప్రతి పక్ష నాయకులతో సహా అందరిని కలిసి వినతి పత్రాలు ఇచ్చారు. కాని కాలయాపన చేసి రెగ్యులరైజ్ చేస్తామని భ్రమలు కల్పించి రాష్ట్ర ప్రభుత్వం తీవ్రంగా మోసం చేసింది. ఎంప్లాయిస్ ను తొలగిస్తూ నిర్ణయం తీసుకుంది. ప్రభుత్వ నిర్ణయాన్ని సుప్రీం కోర్టు, హైకోర్టులో ఛాలెంజ్ చేయడం జరిగింది.

విజయం సాధించిన సుఖ్ జిత్ కార్మికులు

వేతన కాల పరిమితి మించినా పట్టించుకోని యజమాన్యానికి వ్యతిరేకంగా సుఖ్ జిత్ స్టార్ట్ మిల్ వర్కర్స్ యూనియన్ (సిఐటియు) నిజామాబాద్ లో ఆరునెలల పాటు పోరాటం సాగించి విజయం సాధించారు. ఉన్నది 250 మంది కార్మికులే అయినా ఐక్యంగా ఉండటంతో యజమాన్యం దిగిరాక తప్పలేదు.

అనేక దఫాలు చర్చలు జరిగినా యజమాన్యం ఏ విధంగానూ స్తందించలేదు. చివరకు యజమాన్యపు మొండి వైఖరి నిరసనగా జనవరి 15 నుండి సమ్మె ప్రారంభించారు. జనవరి 26న యజమాన్యానికి యూనియన్ నాయకులకు మధ్య జరిగిన చర్చల్లో వేతన ఒప్పందానికి అంగీకారం కుదిరింది. 13 రోజులుగా చేస్తున్న సమ్మెకు తెరపడింది.

కార్మికునికి మొదటిసారి వి.డి.ఏ.ను ఒక పాయింట్ కు రెండు రూపాయలు ఇవ్వడానికి, సంవత్సరం ఇంక్రిమెంట్ ను అన్ స్కిల్డ్ కార్మికునికి 25 రూపాయలు, సెమిస్కిల్డ్ వారికి 35 రూపాయలు, స్కిల్డ్ కార్మికునికి 45 రూపాయలు చొప్పున సంవత్సరానికి పెంచేందుకు అంగీకరించారు. అన్ స్కిల్డ్ కార్మికులకు 400 రూపాయలు, సెమిస్కిల్డ్ కార్మికులకు 410, స్కిల్డ్ కార్మికులకు 420 చొప్పున వేతన ఒప్పందం కాలానికి పెంచే విధంగా యజమాన్యం అంగీకరించింది. ఈ ఒప్పందం 2002 జూలై నుండి 2006 జూన్ 30 వరకు అమలులో ఉంటుంది.

With Best Compliments from



General Sports Co.,

Gandhinagar, Vijayawada - 520 003

Ph : 573332

విఆర్ఎస్ కార్మికుల తిరుగుబాటు

“జీవనాధారంగా వున్న మా ఫ్యాక్టరీని ప్రైవేటీకరణ చేశారు. విఆర్ఎస్ పేర మమ్మల్ని బయటికి గెంటేశారు. నెలలు గడుస్తున్నా మాకివ్వాలని విఆర్ఎస్ నవ్వవరిహారం ఇవ్వకుండా తిప్పకుంటున్నారు. మా సహానికి పరిష్కారం పెడుతున్నారు” ఇది మాజీ నిజాం షుగర్స్ కార్మికుల ఆక్రందన.

జనవరి 23, 24 తేదీలలో నిజాం, డక్కన్ షుగర్స్ ఫ్యాక్టరీ గేటు బయట షుమారు 400ల మంది కార్మికులు నిరవధిక ఆందోళనకు పూనుకున్నారు. ప్రభుత్వం వైపు నుంచి కానీ యాజమాన్యం నుండి కానీ ఎలాంటి స్పందన రాలేదు. ఫ్యాక్టరీ అధికారులతో చర్చించేందుకు కార్మికులను అనుమతించలేదు. పైగా వారిలో కొందరిపై పోలీసు కేసులు నమోదు చేశారు. ఈ ఘటన కార్మికులను కలవర పరిచింది. అక్రమ కేసులో వారిని రెచ్చగొట్టాము. ప్రభుత్వ నిర్లక్ష్యం యజమానుల కుట్రలు అగ్నికి ఆజ్యం పోశాయి.

గేటు దాటి లోపలికి వెళ్ళే ప్రయత్నం చేస్తున్న కార్మికులను సెక్యూరిటీ గార్డులు ఆటంకపరిచారు. అధికారులను కలిసేందుకు వెళుతున్న కార్మికులను పోలీసులు అడ్డుకున్నారు. తొక్కిసలాట జరిగింది. స్వీపర్ నరసయ్య ఈ తొక్కిసలాటలో క్రిందపడి స్పృహ తప్పిపోయింది.

విఆర్ఎస్ చెల్లింపుకు అంగీకారం.

రెండు రోజుల కార్మికుల తిరుగుబాటుకు కోర్ కమిటీ దిగి వచ్చింది. కార్మిక నాయకులతో చర్చలు జరిపింది. ఈ నెల 31 నుండి విఆర్ఎస్ డబ్బు చెల్లిస్తామంటూ నిజాం షుగర్స్ యాజమాన్యం ఫ్యాక్ట్ ద్వారా వర్తమానం పంపటం కార్మికులకు పూరట కల్పించింది. పోరాటమే యాజమాన్యాన్ని కదిలించింది. ప్రైవేటీకరణ జరిగిన ఫ్యాక్టరీలలోకి విఆర్ఎస్ కార్మికులందరికీ ఈ ఘటన మార్గదర్శకం కావాలి.

మృతుల కుటుంబాలకు ఆర్థిక సహాయం

ప్రమాదవశాత్తు మృతి చెందిన సూర్యవంశీ స్పిన్నింగ్ మిల్ కార్మికుల కుటుంబాలకు ఆ కంపెనీ కార్మికులు తమ ఒక్కరోజు వేతనాన్ని ఆర్థిక సహాయంగా ప్రకటించి కార్మికులందరి సమక్షంలో తమ కంపెనీ యూనియన్ నాయకులు జిల్లా కార్యదర్శి తరందాను గోపి చేతుల మీదుగా ఆ చెక్కును బాధిత కుటుంబాలకు అందజేశారు.

రోడ్డు ప్రమాదంలో మరణించిన పల్లినెంటు కార్మికుడు సూరీ & బాలకిషన్ కుటుంబానికి, అనారోగ్యంతో మరణించిన జి.టి.ఆర్.కార్మికుడు ఉపేందర్ కుటుంబానికి వరుసగా రూ.40 వేలు, రూ.13వేలు చొప్పున ఆ కంపెనీ కార్మికులు తమ ఒక్కరోజు వేతనాన్ని ఆర్థిక సహాయంగా ప్రకటించి కార్మికులందరి సమక్షంలో తమ కంపెనీ యూనియన్ నాయకులు జిల్లా కార్యదర్శి తరందాను గోపి చేతుల మీదుగా ఆ చెక్కును బాధిత కుటుంబాలకు అందజేశారు.

ఈ కార్యక్రమంలో మందుల వెంకటయ్య, ఇస్మాయిల్, చట్టపల్లి శ్రీనివాస్, మాయకృష్ణ తదితర నాయకులు పాల్గొన్నారు.

కారుచౌకగా నిజాం షుగర్స్ అమ్మకం

మరో నిజాం షుగర్స్ ఫ్యాక్టరీని రాష్ట్ర ప్రభుత్వం ప్రైవేటుకు ధారదత్తం చేసింది. ఫ్యాక్టరీ వాస్తవ విలువ రూ.50 కోట్లు కన్నా, ప్రభుత్వం నిర్ణయించిన ధర (రూ.20 కోట్లు) కన్నా అతి తక్కువకు రూ.9.49 కోట్లకు అమ్మివేశారు. అనేక అనుమానాలకు తావిస్తున్న ఈ లావాదేవీలు జరిగింది సాక్షాత్తు రాష్ట్ర చక్కెర శాఖా మంత్రి సొంత జిల్లాలో కావడం విశేషం.

ప్రభుత్వం చెబుతున్న మాటలకు, చేతలకు పొంతన లేకుండా పోతోందని చెప్పటానికి లచ్చయ్యపేట నిజాం షుగర్ ఫ్యాక్టరీ ఆస్తుల రిజిస్ట్రేషన్ ఉదాహరణ. అమ్మకం ప్రభుత్వం చెప్పిన ధరకు సుమారు 60 శాతం తగ్గించి షుగర్ ఫ్యాక్టరీని ఒక ప్రైవేటు వ్యక్తికి కట్టబెట్టేశారు! ఈ రిజిస్ట్రేషన్ వ్యవహారం పలు సందేహాలకు అస్కారం కలిగిస్తోంది.

విజయనగరం జిల్లాలోని లచ్చయ్యపేట నిజాం షుగర్ ఫ్యాక్టరీ విలువను ప్రభుత్వం భారీగా తగ్గించి, రూ. 20 కోట్ల 70 లక్షలుగా నిర్ణయించింది. ఆ మేరకే అమ్మకం జరిపామని ప్రకటించింది. అయితే అది అబద్ధమని తేలిపోయింది. కేవలం 9 కోట్ల 49 లక్షల 58 వేల రూపాయలకు ఎన్.సి.ఎస్ యాజమాన్యానికి రిజిస్ట్రేషన్ చేశారు. అది కూడా రాత్రికి రాత్రే జరిగిపోయింది.

ఈ ఫ్యాక్టరీని రూ.20 కోట్ల 70 లక్షలకు విక్రయించినట్లు చక్కెర మంత్రి పతివాద నారాయణస్వామి నాయుడు, ఎన్.ఎస్.ఎఫ్ ఎం.డి. చెల్లప్ప గతంలో చెప్పారు. అవి వట్టి అబద్ధాలని అర్ధరాత్రి రిజిస్ట్రేషన్తో తేటతెల్లమైంది. ఫ్యాక్టరీ ఆస్తులకు సంబంధించి విలువ రూ.9.4958 కోట్లుగా నిర్ణయిస్తూ రాష్ట్ర ప్రభుత్వం ప్రిన్సిపాల్ సెక్రటరీ డి.కె.పన్వర్ 7 నెంబర్ జీ.వో. విడుదల చేశారు. ఫ్యాక్టరీ, ఫ్యాక్టరీకి సంబంధించిన ఖాళీ భూములు, క్వార్టర్స్ కలిపి రూ.9 కోట్ల 49 లక్షల 58 వేలకు నారాయణం చంద్రశేఖర్ (ఎన్.సి.ఎస్) స్థానిక సబ్ రిజిస్ట్రార్ కార్యాలయంలో రిజిస్టర్ అయింది. నిజాం షుగర్ ఫ్యాక్టరీని ఎన్.సి.ఎస్ ఎస్టేట్ లిమిటెడ్కు విక్రయిస్తున్నట్లు ఫ్యాక్టరీ ఫైనాన్స్ జనరల్ మేనేజర్ జానకి రామశర్మ సంతకాలు చేశారు.

నిరసన ధర్మా

లచ్చయ్యపేట నిజాం షుగర్ ఫ్యాక్టరీ తొలగించిన కార్మికుల సమస్య పరిష్కారం కాకుండా అర్ధరాత్రి ఎన్.సి.ఎస్కు ఎన్.ఎస్.ఎస్ చేసిన రిజిస్ట్రేషన్ రద్దు చేయాలని కార్మిక సంఘాల ఐక్యవేదిక ఆధ్వర్యంలో సబ్ రిజిస్ట్రార్ కార్యాలయం ఎదుట బుధవారం కార్మికులు ధర్మా చేశారు. లచ్చయ్యపేట షుగర్స్ 227 మంది కార్మికులను కొనసాగించాలని హైకోర్టు ఇన్టీరిమ్ ఆర్డర్ ఇచ్చినప్పటికీ దాన్ని ఉల్లంఘించి ఎన్.ఎస్.ఎఫ్, ఎన్.సి.ఎస్ యాజమాన్యం కలసి కోర్టులో ఉన్న 188 మంది కార్మికులను తొలగించారని, ఇదీ దుర్మార్గమని కార్మిక సంఘం నాయకులు పేర్కొన్నారు. ధర్మానుద్దేశించి సిఐటియు జిల్లా కార్యదర్శి రెడ్డి వేణు మాట్లాడారు. సబ్ రిజిస్ట్రార్ డిఎన్.కె రాజుకు వినతి పత్రాన్ని సమర్పించారు. సబ్ రిజిస్ట్రార్ డిఎన్.కె రాజు మాట్లాడుతూ రిజిస్ట్రేషన్ పెండింగ్లో ఉంచుతూ ఉన్నతాధికారులకు నివేదిస్తానని లిఖిత పూర్వకంగా హామీ ఇచ్చారు. ఈ కార్యక్రమంలో నిజాం షుగర్స్ ఎంప్లాయిస్ అండ్ వర్కర్స్ యూనియన్ ప్రధాన కార్యదర్శి బెల్లన పాపారావు, గురాన గణపతి రావు, రవి, సింహాచలం నాయకత్వం వహించారు.

ప్రైవేటీకరణ హాంఫట్

అది ఖమ్మం పట్టణంలో 'మధుకాన్' కంపెనీ ఇ.డి. గారి ప్రధాన కార్యాలయం. ఈ మధ్యనే ప్రఖ్యాతిగాంచిన పాలేరు సహకార చక్కెర మిల్లును కారుచౌకగా తమ పరం చేసుకున్నారు. కంపెనీ యజమాన్యాన్ని స్వాధీనం చేసుకునే రోజున కార్మికులు, చెరుకు రైతుల మీటింగ్ జరిపారు. కొత్త యజమాని అనేక హామీలిచ్చారు.

"మిమ్మల్నందరినీ బ్రతికించడానికే ఈ పరిశ్రమలను మేం కొన్నాం. అర్జీ పెట్టిన వారందరికీ ఉద్యోగాలు ఇస్తాం. అందరూ వి.ఆర్.ఎస్. పెట్టండి" అంటూ సభలో భరోసా ఇచ్చారు. "వి.ఆర్.ఎస్. పెట్టాక మీరు పని ఇస్తారని గ్యారంటీ ఏమిటి?" కొందరు కార్మికులు కేకలువేసారు. "మీరు నోరు మూసుకోండి. అయ్యే గారికి కోపం వస్తే..... ఆ ఉద్యోగాలు కూడా రావు. మా కడుపులు కొట్టొద్దు..." యజమాన్యం మద్దతుదారులు, అధికార పార్టీ వారు కేకలు పెట్టారు. కొత్త యజమాని తియ్యటి కబుర్లను నమ్మి పర్మినెంటు కార్మికులందరూ వి.ఆర్.ఎస్. పెట్టారు. ఉద్యోగాలు ఇమ్మని అర్జీలు పెట్టారు.

మోయలేని పని భారం :

డి.సుధాకర్ రావు. 49 సంవత్సరాలు, బి.ఏ. చదువుకున్నాను, 1983 నుండి 19 సంవత్సరాలుగా ఫ్యాక్టరీలో క్లర్కుగా పని చేశాను. పర్మినెంటు ఉద్యోగిని. ప్రైవేటీకరణ ఫ్యాక్టరీ నుండి బయటికి నెట్టేసింది. అప్పటికి నా నెల జీతం రు.6500. కొత్త యజమాన్యం మధుకాన్ షుగర్స్ వారి ఉద్యోగం కోసం అర్జీపెట్టాను. ఇంటర్వ్యూకి పిలిచారు. పాత జీతం ఇవ్వలేం...ఎంతకు తగ్గించుకుంటావని అడిగారు.



కాదంటే ఉద్యోగం ఇవ్వరన్న భయంతో రు.4000/- అయినా లేనిది కుటుంబం నడవటం కష్టమన్నాను. ఇంకొక్కమాట చెప్పమన్నారు. మనసు చంపుకుని రు.3800/-లు ఇవ్వమన్నాను. "కాదు రు.3500/-లు ఇస్తాం. ఇష్టమైతే పనిలోచేరు. గతం కంటే పని గంటలు ఎక్కువగా ఉంటాయి." నా గుండెల్లో రాయిపడింది. పనిభారం ఎంత వుంటుందో తెలియదు. ధైర్యం చేయలేక పనికి వెళ్ళలేదు.

ఉద్యోగం కోసం గంపెడాశతో కొత్త యజమాని కార్యాలయం వద్ద గుంపులు చేరారు. పిల్ల గుమస్తా ఒక్కొక్క పేరే పిలుస్తున్నాడు. కొత్తగా బడిలో చేరే బుడతల్లాగా నమస్కారం చేసి యజమాన్యం ముందు చేతులు కట్టుకొని నిలబడుతున్నారు. రికమండేషన్ కాగితాలు అయ్యేగారికి అందిస్తున్నారు. ప్రశ్నలు-సమాధానాలు. అంక్షలు-షరతులు. ఒక్కొక్కరే తలకాయ దించుకొని మూగవేదనతో నీరసంగా బయటికొస్తున్నారు.

అందులో కొందరిని 'కార్మికలోకం' పలకరించింది. వారి స్పందనలు ఈ విధంగా వున్నాయి.

కె.లక్ష్మయ్య (37) : వర్క్ షాపు హేమర్ మెన్ గా 1983 నుండి - 19 సం॥లు వచ్చు విరిగేలా పని చేశాను. రోజు కూలీగానే మిగిలాను. పర్మినెంటు కాలేదు. పని పోయే నాటికి నెలకు రు.2,200 లు జీతం పొందేవాడిని. వట్టి చేతులతో బయటికి వచ్చా. వి.ఆర్.ఎస్. మాకు వర్తించదన్నారు. పని ఇప్పించమని కొత్త యజమానుల చుట్టూ తిరిగాను. పనిలేదు పొమ్మన్నారు. చెరుకు కొట్టుడుకు పోతున్నా. ఆ పనిలో అనుభవం లేదు. భార్య, భర్త... కలపినా కూడా రోజుకు రు.80లు రావటం లేదు.

టి.తిరుమల రావు (34) : మాన్యు ఫ్యాక్చరీంగ్ యూనిట్ లో 1985 నుండి - 17 సంవత్సరాలు పని చేశాను. దళితుడను. నా పనిలో మంచి నైపుణ్యం సంపాదించాను. పర్మినెంటు కాలేదు. రోజు కూలీగానే మిగిలిపోయాను. 2002 డిసెంబరులో ప్రైవేటీకరణ జరిగే నాటికి రు.2,200 (రోజుకు రు.74 లు జిల్లా కలెక్టరు నిర్ణయించినది) వేతనం పొందుతున్నాను.



ప్రైవేటు మధుకాన్ యజమాన్యం వద్దకు పనిలో కొనసాగించమని వెళ్ళి ప్రాధేయపడ్డాను. జీతం తగ్గించుకుంటే పనికి రమ్మన్నారు. ఒకరోజు మాత్రమే పనికి వెళ్ళాను. అక్కడి పని పద్ధతులకు భయపడి కంపెనీ పని మానేశాను. చెరుకు నరికే పనికి వెళ్ళి కుటుంబం నడుపుకుంటున్నాను.

బండచాకిరీ చెయ్యలేం

కె.వెంకటేశ్వరరావు (39) : 1989 నుండి 13 సంవత్సరాలపాటు ఈ కంపెనీలో టైపిస్టుగా పని చేశాను. చదువు బి.కాం. టైపు ఇంగ్లీషు హయ్యరు. ఇంతకాలం కష్టపడి పని చేసినా నా సర్వీసు పర్మినెంటు కాలేదు. ప్రైవేటీకరణ నాటికి నా రోజు వేతనం రు.93. నెలకు రు.2800/-లు తీసుకునే వాడిని. వి.ఆర్.ఎస్. రాదన్నారు. గ్యాట్టుటీ వంటి మిగిలిన చట్టపరమైన నష్ట పరిహారాలు కూడా రాలేదు. వట్టి చేతులతో బయటికి వచ్చాను. కొత్త యజమానులు (మధుకాన్ షుగర్స్) వారు పనికి రమ్మన్నారు. పాత వేతనంతో పై ఒకనెల (డిసెంబర్ 2002) చేశాను. జనవరి నుండి నెలవేతనం రు.2000 లకు అంటే రు.800లు తగ్గిస్తామని చెప్పారు. ఉదయం 8 గంటల నుండి రాత్రి 8 గంటల వరకు పని చేయాలని షరతు పెట్టారు. తక్కువ జీతంతో బండ చాకిరీ చెయ్యలేక మానుకున్నాను. నా స్థానంలో రు.1750కే పనిచేసే అనుభవం లేని కొత్త కుర్రాడిని పెట్టుకున్నారు.



3. తెల్లమేకల శేషబాబు (40) : నేను 5వ తరగతి చదువుకున్నాను. 1983 నుండి 2002 డిసెంబర్ వరకు 19 సంవత్సరాలు పని చేశాను. దిగిపోయే నాటికి జీతం రు.5,500/-లు. ఫిట్టర్ హెల్పర్ గా 15 సంవత్సరాల అనుభవం ఉంది. పని కోసం అర్జీ పెట్టుకో మన్నారు. పని ఇవ్వటానికి పిలిచారు. జీతం ఎంత తీసుకుంటున్నారని అడిగారు. రు.5,500/-లు అన్నాను. "అంత ఇవ్వలేం ఇప్పుడు ఎంత కావాలంటూ" అడిగారు. రు.4000/-లకు చేస్తానని అన్నాను. అంత జీతం మాకాడ లేదన్నారు. చివరికి మూడు వేలకి పని చేస్తానని అన్నాను. అంత కూడా మా దగ్గర లేదన్నారు. 2,800/- రూ.లకు పని చేస్తానని అన్నాను. తరువాత పరిశీలిస్తామని చెప్పారు. నెలరోజులు గడిచింది. ఇంతవరకు పిలుపురాలేదు.

హింసా, అశాంతులు లేని మరో ప్రపంచం

జనవరి మాసం మొదటి వారం హైదరాబాద్ నగరంలో చైతన్యవంతమైన వాతావరణం నెలకొని వుంది. ప్రపంచీకరణ వలన వివిధ రకాలుగా నష్టపోయిన, కష్టాలు ఎదుర్కొన్న బాధితులు ప్రత్యక్షంగా పాల్గొని, తమ గోడు వినిపించుకునేందుకు అవకాశం కల్పించారు. ఇది చాల మంచి ప్రయోగం. మహిళలు, దళితులు, వ్యవసాయ కూలీలు ఇంకా ఎందరో తమ గొంతు విప్పారు. వీరిలో అధిక శాతం స్త్రీలే ఉన్నారు. ప్రపంచీకరణ ముద్దుబిడ్డలైన ప్రైవేటీకరణ, మతతత్వం ఎంతటి కఠోరమైనవో వీరి గాధల వల్ల మనకు తెస్తుంది. బాధితులందరికీ ఒకే మాట.

“మేమెదుర్కొన్న పరిస్థితులు మరొకరికి రాకూడదు. అందుకనే మా అనుభవాన్ని మీతో పంచుకోవాలని ఇంత దూరం వచ్చాం. మా అనుభవాన్ని మీ మీ దేశాల ప్రజల్లోకి తీసుకువెళ్ళండి. వారిని చైతన్య పరచండి. మన ఐక్యమత్యంతో అమెరికన్ సామ్రాజ్యవాదాన్ని ఒక్క ఊపు ఊపాలి. మరో ప్రపంచం సాధించాలి. స్త్రీ, పురుష వివక్ష, జాతి వివక్ష, ఆర్థిక వివక్ష లేని నవ సమాజాన్ని సాధించాలి.”

ఇలా శపథం బానిస బాధితులలో ఒకరు మెల్లా లిండాసారి. ఇండోనేషియా దేశస్థురాలైన ఈ యువతి గాధను మనందరం తెలుసుకుందాం.

మెల్లా ఒక నిరుపేద కుటుంబంలోని 5గురు సంతానంలో ఒకరు. ఆమె తండ్రి ఆటోరిక్షా నడిపే వాడు. తల్లి చిన్న బడ్డీకొట్టు చూసుకునేది. వారి ఇల్లు నగరానికి దూరంగా ఉన్న చిన్న మురికివాడ లో ఉండేది. అక్కడ అందరూ చిన్నా చితకా పనులు చేసుకొని కడుపు నింపుకొనేవాళ్ళే. తన ఇరుగు పొరుగు వారు అరబ్ దేశాలకు ఉద్యోగం కోసం వెళ్ళటం చూసిన మెల్లా తాను కూడా అటు వంటి ప్రయత్నం చేయాలనుకుంది. “విదేశాలలో ఉద్యోగం చేసి, డబ్బు సంపాదించాలి. ఒక చక్కటి ఇల్లు కట్టుకోవాలి. తన తల్లిదండ్రులను, కుటుంబ సభ్యులకు మంచి జీవితాన్ని ఇవ్వాలి.” ఇలా ఉండేవి ఆమె కోరికలు.


మెల్లా లిండాసారి పథాలుగేళ్ళ ప్రాయంలో, ఇంకా బడిలో చదువుతూ ఉండగానే, ఒక ఏజెన్సీ ద్వారా కువైట్ వెళ్ళే అవకాశం దొరికింది. అక్కడ మంచి జీతం ఇస్తారని ఏజెన్సీ వాళ్ళు చెప్పారు. అయితే ఆ ఉద్యోగం ఇప్పించాలంటే రిక్రూట్మెంట్ ఏజెన్సీకి కొంత డబ్బు ముట్టచెప్పాలి. అది తమకు తలకుమించిన భారమైనప్పటికీ ఆమె కుటుంబ సభ్యులు ఇరుగుపొరుగు వద్ద అప్పుచేసి డబ్బు కట్టారు.



మోల్లాతోపాటు మరో ముగ్గురు యువతులు కూడా జకార్తాకు తీసుకురాబడ్డారు. అక్కడ ఒక ట్రైనింగ్ సెంటర్లో వారిని ఉంచారు. వీరు వెళ్ళే సరికే అక్కడ మరో 60 మంది మహిళలు ఉన్నారు. కనీస సదుపాయాలు కూడా లేని ఆ సెంటర్లో తమ కలల ప్రపంచం గురించి నిరీక్షిస్తూ 5 నెలలు గడిపారు.

ఎట్టకేలకు 2000, మార్చి 1 నాడు వీరిలో 12 మందిని విమానాశ్రయంలో వదిలిపెట్టారు. ఏజెన్సీ వారెవ్వరూ వారికి తోడుగా లేరు. కువైట్ పంపిస్తున్నామని చెప్పిన బ్రోకర్లు పాలస్తీనా విమానం ఎక్కించారు. పాలస్తీనా చేరిన మెల్లా తనకు ఫ్యాక్టరీలో పని ఇవ్వబ్డదని, తనను ఇంట్లో పని చేసేందుకు పనిమనిషిగా తెచ్చారని గ్రహించింది. కాని ఎదురు తిరగటానికి, నిరసన వ్యక్తం చేయటానికి ఆమెకు అరబిక్, ఇంగ్లీష్ భాషలు రావు. అందుచేత మౌనంగా ఉండిపోయింది.

పాలస్తీనాలో ఆమె 3 నెలలకన్నా తక్కువ సమయమే ఉంది. ఆ కొద్ది కాలంలోనే నలుగురు యజమానులు మారారు. మొదటి యజమాని వద్ద తెల్లవారు ఝామునుండి అర్ధరాత్రి వరకూ పని చేయవలసి వచ్చేది. అక్కడి చలికి, పనికి తట్టుకోలేక తరచూ కడుపునొప్పి రావటం మొదలైంది. అక్కడ 7 రోజులు మాత్రం పని చేసింది. అక్కడి బ్రోకర్ అయ్యాడే ఆమెను తీవ్రంగా కొట్టి మరొకరి వద్ద చేర్చాడు. ఏడుగురు పెద్దవారికి ఆమె సేవచేయాల్సి వచ్చేది. ఆరోగ్యం సహకరించకపోవటంతో ఐదు రోజుల అనంతరం తనను ఇండోనేషియా పంపమని కోరింది. అది తెల్సిన అయ్యాడ్ దుడ్డుకర్రతో ఆమెను గొడ్డును బాదినట్లు బాదాడు. ఒళ్ళంతా గాయాలు చేశాడు. మరొకరి వద్ద పనిలో కుదిర్చాడు. దెబ్బలు, గాయాలతో ఆమె జబ్బున పడింది. అక్కడ కూడా 7 రోజులు మాత్రం పని చేసింది. ఈ ముగ్గురు యజమానుల్లో ఎవరూ కూడా ఆమె



పని చేసిన కాలానికి వేతనం ఇవ్వలేదు.

ఏజెన్సీకి తీసుకువచ్చిన అయ్యాడ్ పని చేయక పోతే చంపేస్తానని మెల్లాను బెదిరించాడు. నాలుగవ యజమాని వద్దకు ఆమె పంపబడింది. అదొక నరకం. ఆ ఇంట్లో ఆమెకు ప్రతిదినం దెబ్బలూ, తన్నులే. అక్కడ కూడా ఒకవారం తర్వాత ఆమె సహనం నశించింది. ఒకరోజు ఉదయాన్నే మూడవ అంతస్తు నుండి కిందికి దూకేసింది. కాళ్ళు, నడుము వెన్నెముక విరిగిపోయాయి. ఎవరో దయగల వ్యక్తి ఆమెను ఆస్పత్రిలో చేర్పించారు. దాదాపు రెండు నెలలు ఆమె వివిధ ఆస్పత్రులకు మార్చబడింది. 3 నెలల తర్వాత జకార్తా తిరిగి చేరుకుంది. అయితే ఆమె జీవితం స్థంభించి పోయింది. పక్షవాతంతో మంచాన పడింది. ఆమెను ఇన్ని బాధలకు గురిచేసిన సంస్థను దానిలో బ్రోకర్లను అటు పాలస్తీనా ప్రభుత్వం కాని, ఇటు ఇండోనేషియా ప్రభుత్వం కాని ప్రశ్నించలేదు. శిక్ష విధించలేదు.

భవిష్యత్పై ఆశతో ఉన్న మెల్లా లాంటి ఎందరో యువతులు విదేశాలకు ఎగుమతి చేయబడుతున్నారు. తమది కాని దేశంలో, భాష సంస్కృతులు తెలియని పరిస్థితుల్లో ఎటువంటి రక్షణలేని జీవితాల్ని గడుపుతున్నారు. వంచితలై తిరిగి వస్తున్నారు. వీటన్నిటికీ మెల్లా జీవితం ఒక ఉదాహరణ మాత్రమే.

1989-99 మధ్య సుమారు 1.7 మిలియన్ కార్మికులు ఇండోనేషియా నుండి వలసపోయారు. వారిలో 67.5% మంది మహిళలు. వీరందరూ ముఖ్యంగా సౌదీ అరేబియా, మలేషియా, దక్షిణ కొరియా దేశాలకు ఎగుమతి అవుతున్నారు. వీరిలో 4% మంది ఆత్మహత్యలకు గురై పిల్లల్ని కన్నారు. 13.4% మంది హింసించబడ్డారు. ఫలితంగా వికలాంగులయ్యారు. 30% మంది వేతనం లేకుండా వెట్టి చాకిరి చేస్తున్నారు. 5% మంది ఇతర యజమానులకు అమ్మివేయబడ్డారు.

వీటన్నింటినీ ఎదిరించటానికి తన అనుభవం తన తోటి యువతులకు ఒక ఉదాహరణగా ఉండాలని మెల్లా తెలియజేశారు. ఆమె ప్రస్తుతం ఒక వికలాంగుల శరణాలయంలో తన జీవితాన్ని గడుపుతున్నారు.

-పద్మశ్రీ

'ఆసియా సామాజిక వేదిక' మిగిల్చిన టీపి గుర్తులు

ఒక తియ్యటి కల సాకారమైతే! ఓ కమ్మని ఊహ సాక్షాత్కరిస్తే!

వైమరచిపోవటం తప్ప, ఎవరికైనా అంతకు మించిన అనుభూతి ఇంకేముంటుంది? నిండు హేమంతంలో వసంతం విరబూయటమంటే ఇదేనేమో! నిజంగానే అదో మరో ప్రపంచం!

బిన్న ఆలోచనలు, ఎన్నెన్నో అభిప్రాయాలు. ఎందరో మనుషులు. స్వాతంత్ర్యం వచ్చిన తర్వాత ఇంత వైవిధ్య భరితమైన సమావేశం మన దేశంలో జరగలేదు.!

అమెరికా నుండి కొరియా వరకు, నార్వే నుండి దక్షిణాఫ్రికా వరకు 45 దేశాల నుండి 800 మంది విదేశీ ప్రతినిధులు, ఆసేతు హిమాచలం కదిలిన భారతం. ఒక్క మాటలో చెప్పాలంటే సామ్రాజ్యవాద ప్రపంచీకరణ విషసర్పం కోరలు పీకేందుకు సిద్ధమైన చలిచీమల్లా, మత్త గజాన్ని బంధించే గడ్డి పరకల్లా పోగైన జనంతో, 2003 తెల్లారింది. ప్రపంచీకరణ విధానాలు దేశాలను, ప్రజలనే గాక, వృక్ష, జంతు కోటిని కూడ సర్వనాశనం చేస్తున్నవి. అందుకే ప్రపంచీకరణ వ్యతిరేక పోరాటాలన్నీ ఆసియా సామాజిక వేదికలో ప్రతిబింబించాయి. పర్యావరణ పరిరక్షకుల నుండి కార్మిక సంఘనాయకుల వరకు వాలెన్ బెల్లో, సమీర్ అమీన్, జాన్ డ్రియిజ్, ప్రభాత్ పట్నాయక్ వంటి మేధావుల నుండి ఆస్కార్ ఒలియెవెరా, నోరాడి కోర్డినాస్ వంటి ప్రజా ఉద్యమ నేతల వరకు దీన్నో పాల్గొన్నారు.

సామ్రాజ్యవాద ప్రపంచీకరణను వ్యతిరేకించే వారికి ఇదో స్ఫూర్తి. కమ్యూనిస్టులు పాతచింత కాయ పచ్చడి సిద్ధాంతాలతో వ్యతిరేకించడం తప్ప ప్రస్తుత ప్రపంచీకరణకు మరో ప్రత్యామ్నాయం లేదని, అనివార్యమైన దాన్ని అంగీకరించటం ఉత్తమ మార్గమని ప్రబోధించే వారి నోటికి ఆసియా సామాజిక వేదిక తాళం వేసింది. ప్రపంచీకరణను వివిధ దేశాల్లో వివిధ రకాల వ్యక్తులు, శక్తులు వ్యతిరేకిస్తున్నారని తెల్సినా, ఆ వైవిధ్యం కళ్ళముందే సాక్షాత్కరించిన వేళ అనిర్వచనీయమైన అనుభూతి కల్గదా? వీరిలో కమ్యూనిస్టులు పచ్చి కమ్యూనిస్టు వ్యతిరేకులూ ఉన్నారు. స్వచ్ఛంద సంస్థలున్నాయి. నేషనల్ అలియన్స్ ఫర్ పీపుల్స్ మూవ్మెంట్స్ (ఎన్.ఎ.పి.ఎం.) కు చెందిన మేధాపట్నార్ ఒకందుకు ప్రపంచీకరణ ను వ్యతిరేకిస్తే నేషనల్



కమిషన్ ఆన్ దిజిట్ హ్యూమన్ రైట్స్ (ఎన్.సి.డి.హెచ్.ఆర్.) కు చెందిన పాల్ దివాకర్ మరొకందుకు వ్యతిరేకిస్తారు. ఇలా ఎవరి కారణాలు వారివి. ఎవరి భావాలు వారివి. ప్రపంచీకరణ వ్యతిరేక ఉద్యమమే వీరందరినీ ఒక చోటికి చేర్చింది. ఇటువంటి వారందరి సమాహారమే "ఆసియా సామాజిక వేదిక"!

1. సరళీకరణ విధానాలు ప్రపంచ వ్యాపితం గా ఒకే పద్ధతిలో అమలు చేయబడుతున్నాయి. దీంతో వివిధ రంగాల ప్రజలు అన్ని దేశాల్లోను ఒకేరకమైన బాధలను భవిస్తున్నారు. 2. ఒకే శత్రువుతో పోరాడుతున్నా మన స్పృహ వీరందరిలో ఉంది. 3. సరళీకృత విధానాల దాడిని తిప్పికొట్టాలంటే విశాల ఐక్య పోరాటం తప్పనిసరి అనే భావం అందరిలో ఉంది.

ఈ సంఘాలు, సంస్థలు ప్రజల్ని వివిధ మార్గాల్లో కదిలించే సందర్భంలో సమస్యల వైవిధ్యత వల్ల ఒకరికొకరు మద్దతు తెల్పుకోవాల్సిన స్థితి, ఒకరినొకరు బలపరుచు కోవాల్సిన స్థితి ఉన్నది. తాము ప్రాతినిధ్యం వహించే ప్రజలపై వివిధ కోణాల నుండి సాగుతున్న ప్రపంచీకరణ

దాడిని తట్టుకొని తిప్పికొట్టాలంటే ఈ సంఘాల మధ్య ఐక్యత అవసరమని వీరంతా గుర్తిస్తున్నారు.

ఉదాహరణకు మన దేశంలో తిండిగింజల లభ్యత గురించి మాట్లాడుతూ ప్రొ|| ప్రభాత్ పట్నాయక్ 6 కోట్ల టన్నుల ఆహార ధాన్యాలు ప్రభుత్వ గోడౌన్లలో మగ్గుతుండగా, దేశంలో ఆకలిచావులు సంభవిస్తున్న వైనాన్ని తెలియజేశారు. ఆహార హక్కుకై పోరాడే సంస్థ తరుపున ప్రముఖ ఆర్థికవేత్త జీన్ డ్రిజ్ మాట్లాడుతూ భారతదేశ ఆహార భద్రత ఈ దేశ ప్రజాస్వామ్యంతో ముడిపడి ఉందన్నారు. ఆహార హక్కుకై సాగే పోరాటం

సరళీకరణ విధానాలకు వ్యతిరేకంగా సాగే పోరాటంలో ఒక ముందడుగుని డ్రిజ్ అంటారు. ఇదే అంశంపై ఆరోగ్య కార్యకర్తలు, డాక్టర్లతో కల్గిన ఆలిండియా పీపుల్స్ సైన్స్ నెట్వర్క్ అనే సంస్థ మన దేశ ప్రజల పోషకాహార లోపం ఆహార భద్రతతో ముడిపడి ఉందని తేల్చింది. ఇప్పటికే పిల్లల్లో పోషకాహార లోపం విపరీతంగా వున్న మన దేశంలో పెద్దల్లో కూడా ఈ స్థితి రావడం రానున్న రోజుల్లో తీవ్ర ప్రమాదాలు పొంచి వున్నాయని ఈ సంస్థ తెలియజేసింది. కరువో, నీటి ఎద్దడో కాక, ఇది మన దేశంలో వున్న ఆర్థిక వ్యవస్థ లోపం అని వీరు అంటున్నారు.

కొందరు తమ చిత్రకళా నైపుణ్యంతో ప్రపంచీకరణ ఎంత దుర్మార్గమైందో తెలియజేస్తే, మరికొందరు తమ కవిత్వంతో దాన్ని తుత్తునీయలు చేశారు.

"వాళ్ళు రాలిపడ్డ చోట
స్థూపాలు లేకుండా చేస్తే నేం?
దీపాలు పెట్టుకోకుండా నిరోధిస్తేనేం?
కాంతులీన కుండా చేయగలిగారా?
కాగడాలు పట్టుకుండా ఆపగలిగారా?"

అంటూ విద్యుత్ ఉద్యమ స్ఫూర్తిని నింపిన కవులెందరో! ఓ పాటతో, ఓ దప్పుతో, ఓ చిందుతో ప్రపంచీకరణ పెనురక్కసిని తుత్తునీయలు చేసిన కళాకారులున్నారు.

దేవుళ్ళను కొలిచే ప్రవక్తలు, పూజారులూ ఆసియా సామాజిక వేదికలో భాగస్వాములయ్యారు. బీబిట్, నేపాల్ ల నుండి వచ్చిన బౌద్ధ లామాలు తమ సాంప్రదాయక దుస్తుల్లోనే పాల్గొనగా, క్రైస్తవ మిషనరీలు కూడ పాలుపంచుకున్నారు. ప్రపంచీకరణ రాకాసి మతాన్ని, మత విలువల్ని కూడ తగుల బెడ్డుంటే మేం చూస్తూ ఎలా వూరుకో గలమంటూ ఈ మత పెద్దలు ప్రశ్నిస్తున్నారు.

దళితులు, స్త్రీల పాత్ర ఆసియా సామాజిక వేదికలో కొట్టొచ్చినట్లు కన్పడుతుంది. డి.వి.ఎఫ్., దప్పు, సాక్షి, కుల వివక్ష వ్యతిరేక పోరాట సంఘం వంటివి దళితులకు సంబంధించిన వివిధ కోణాల ను కళ్ళకు కట్టినట్లు ఆవిష్కరించగా నేషనల్ క్యాంపెయిన్ ఆన్ దళిత్ హ్యూమన్ రైట్స్, దళిత బహుజన ఫ్రంట్, సఫాయి కర్మచారి సంఘం, దళిత బహుజన వ్యవసాయ వృత్తిదారుల సంఘం, జోగినీ వ్యవస్థ వ్యతిరేక కమిటీ మొదలయిన వారంతా కల్పి 12 అంశాలపై 20 సెమినార్లు, వర్క్ షాపులు నిర్వహించాయి. కులవివక్ష వ్యతిరేక పోరాట సంఘం నిర్వహించిన ఎగ్జిబిషన్ ఒక ప్రత్యేక ఆకర్షణగా నిలువగా, తమిళనాడుకు చెందిన దళిత ప్రతినిధులు, కళాకారులు నల్లని దుస్తులు ధరించి ప్రపంచీకరణకు తమ నిరసన తెలియజేశారు. ప్రతిరోజు జరిగిన “పీపుల్స్ వాయిస్”లో ‘దళిత్ బీట్’ ఒక ప్రత్యేక ఆకర్షణగా నిలిచిందనడంలో అతిశయోక్తి లేదు. దేశ, విదేశాల నుండి మొత్తం 15 వందల మంది దళిత ప్రతినిధులు హాజరయ్యారంటే ప్రపంచీకరణ వారిని ఎంతగా కకా వికలు చేస్తోందో అర్థం చేసుకోవచ్చు. ఇది ఒకఎత్తైతే, రిక్షాలో అంబేద్కర్ ఫోటో పెట్టుకుని ప్రపంచీకరణ ను నిరసిస్తూ రోజు నిజాం కాలేజి గ్రాండ్స్ లో తిరిగిన తీరు ఆలోచనను రేకెత్తిస్తుంది. దళితుల్లో ప్రపంచీకరణకు పెరుగుతున్న వ్యతిరేకతకు ఇదో మచ్చుతునక.

ప్రపంచీకరణకు పెద్దఎత్తున నిరసన వ్యక్తం చేస్తూ ఉవ్వెత్తున పాల్గొన్న మరో సెక్షన్ - “స్త్రీలు”. అర్జెంటైనా తల్లుల కమిటీకి ప్రాతినిధ్యం వహించే నోరాడి కోర్డినాస్ మొదలు సాధారణ మహిళల వరకు, ఐదవ వంటి మహిళా సంఘాల నుండి “ఉమన్ ఎగ్జిస్ట్ వయిలెన్స్”, “బ్లాక్ థర్నెడ్” వంటి స్వచ్ఛంద సంస్థలకు చెందిన వారి వరకు వందల సంఖ్యలో స్త్రీలు పాల్గొన్నారు. ఇతర రంగాల్లో

నిష్ఠాతులైన వందనాశివ, అరుంధతీరాయ్, జయతిఘోష్ వంటి వారుగాక మహిళలు, వారి సమస్యలపై పని చేసే బృందాకరత్, వసంతా కన్నాభిరన్, రేణూరాజ్ భండారి (నేపాల్), ఫరీదా అక్తర్ (బంగ్లాదేశ్), దీతాసారి (ఇండోనేషియా) వంటి వారెందరో పాల్గొన్నారు.

ఈ విషయంలో పాల్గొన్నవారందరికీ విశాల ఏకాభిప్రాయం వ్యక్తమౌతోంది. విదేశీ పెట్టుబడులను ఆకర్షిస్తే అన్ని దేశాలకూ వున్న అన్ని సమస్యలు పరిష్కారమౌతాయన్నట్లు సాగుతున్న ప్రచారాన్ని ఎఎస్ఎఫ్ చర్చలు తుత్తినియలు చేశాయి.

ప్రధానంగా ప్రైవేటీకరణ సమస్య పెద్దఎత్తున



చర్చనీయాంశమైంది. ఇది కీలకమైన పరిశ్రమలను కారుచౌకగా తన్నుకుపోయేందుకు సామ్రాజ్యవాద దేశాలకు వాటంగా ఉంది. ఆందోళనకరమైన మరో అంశమేమంటే నీరు వంటి సహజ వనరుల ను కూడా ప్రైవేటీకరిస్తున్నారు. అనేక అభివృద్ధి చెందుతున్న దేశాల్లో పరిమితంగా వున్న నీటి వనరులను ప్రైవేటీకరించేటప్పటికీ ‘ఇప్పటికే ప్రపంచ వ్యాపితంగా సాంఘిక సమస్యలు పెరుగు తున్నాయని, మున్సిపల్ సర్వీసుల్లో భాగంగా సరఫరా చేయాల్సిన నీటిని ప్రైవేటు కంపెనీలకు అమ్మడం వల్ల తీవ్ర పరిస్థితులు వస్తున్నాయని ఎఐపిఎస్ఎన్కు చెందిన వినోద్ రైనా పేర్కొన్నారు.

బొలివియాలోని కోచబాంబ రాష్ట్రంలో విజయవంతంగా నీటి ప్రైవేటీకరణను అడ్డుకున్న అనుభవాలతో ఆస్కార్ ఒలివెయిరా శ్రోతలను ఉర్రూతలూగించారు. ప్రారంభంలో నీటి

ప్రైవేటీకరణ పెద్దగా వ్యతిరేకత సృష్టించదని ఆయన, రైనా ఇద్దరూ చెప్పారు. ప్రభుత్వరంగంలోని నీటి సరఫరా వ్యవస్థ ప్రజలకు బాధ్యతగా సేవ చేయడంలో జవాబుదారి తనంతో ప్రవర్తించక పోవటం దానికి ప్రధాన కారణం.

సరళీకృత విధానాలకు ప్రత్యామ్నాయాల గురించి జరిగిన చర్చలో వివిధ దేశాలను అసమాన భాగస్వాములుగా బంధించియున్న ఆర్థిక సంబంధాలను విచ్ఛిన్నం చేయనంతవరకు నిజమైన ప్రత్యామ్నాయం అసాధ్యమని వక్తలు పేర్కొన్నారు. “ప్రస్తుత వ్యవస్థకు ప్రత్యామ్నాయం సాధ్యమేగాక మన అస్థిత్వానికి అది అవసరం గూడ” అని ప్రభాత్ పట్నాయక్ చెప్పారు.

అది ఏ ప్రత్యామ్నాయమైనా పెట్టుబడి ప్రవాహానికి కళ్ళెం వేయకుంటే విజయం సాధించదనే విషయంపై ఏకాభిప్రాయం ఉంది. ఆయా దేశాల్లో “డీ ఇండస్ట్రియలైజేషన్” జరుగ కుండా ఉండాలంటే వాణిజ్యం పై నియంత్రణ లుండాలని, ప్రభుత్వ ఖర్చు పెరగకుండా ఉపాధి కల్పన, సంక్షేమ చర్యలు అసాధ్యమనే అంశాన్ని కూడ అందరూ అంగీకరించారు.

ప్రభాత ఆర్థికవేత్త సమీర్ అమీన్ “ప్రస్తుత గ్లోబలైజేషన్ కు అరాచకం ప్రత్యామ్నాయం కాదన్నారు. వివిధ దేశాలు మిగిలిన ప్రపంచంతో ఎటువంటి అంతః సంబంధం కల్గి ఉండాలో ఎవరికి వారు నిర్ణయించుకోవాలి. ఇది ఖచ్చితంగా అమెరికా నాయకత్వంలోని “త్రిమూర్తులను” దెబ్బతీస్తాయన్నారు. ప్రపంచీకరణకు వ్యతిరేకంగా జరిగే పోరాటం ప్రపంచ వ్యాపితంగా జరగాల్సిందే అయినా, ఇది ప్రధానంగా ఆయా దేశాల భూభాగాల్లో జరగాలి. కాని అన్ని దేశాల మధ్య ఐక్యత లేకుండా ప్రపంచీకరణను ఎదిరించలేమని సమీర్ అమీన్ పేర్కొన్నారు.

మొత్తం 4 రోజుల పాటు 140 సెమినార్లు, వర్క్ షాపులు నిర్వహణతో హైదరాబాద్ నగరంలో ని స్కూళ్ళు, కాలేజీలు, ఇతర హాల్స్ అన్నీ ఆసియా సామాజిక వేదిక బేనర్లతో నిండి పోయాయి. జాతీయంగాను, అంతర్జాతీయంగాను పేరున్న అర్థశాస్త్ర వేత్తలు, సామాజిక శాస్త్రజ్ఞులు సామాన్యులతో కలగలిసి పోయిన మహాసంగమం ఆసియా సామాజిక వేదిక.

“య్యస్సే! మనం ప్రపంచీకరణ పెనుభూతాన్ని తరిమికొట్టగలమ”నే ఆత్మవిశ్వాసాన్ని మిగిల్చిందీ ఆసియా సామాజిక వేదిక!

- ఆర్.సుధాభాస్కర్



ఎం.జనార్దన్ రెడ్డి
ఎ.పి.పబ్లిక్ సెక్టర్ ఎంప్లాయిస్ ఫెడరేషన్

పోరాటాల పట్ల విశ్వాసం పెరిగింది

ఏసియా సోషల్ ఫోరమ్ సమావేశాలు అత్యంత ప్రాధాన్యతను కల్గి వున్నాయి. ప్రపంచీకరణ విధానాలు అనేక దేశాలలో రెండు దశాబ్దాలుగా అమలు జరుగుతున్నాయి. మన దేశంలో గత దశాబ్ద కాలం నుండి అమలు జరుగుతున్నది. ఆంధ్రప్రదేశ్ లో గత 7 సం॥లుగా ప్రపంచ బ్యాంకు ఆదేశిత సరళీకరణ ఉదారవాద విధానాలు ఎదేచుగా అమలు జరుగుతున్నాయి.

మొత్తం ప్రపంచంలోనే కార్మికవర్గం ఈ విధానాలకు బలైపోతున్నారు. సామాన్య ప్రజానీకం తమ అస్తిత్వాలను కోల్పోతున్నారు. దేశాలు ఆర్థిక స్వాలంబన కోల్పోయి, ప్రజలను బానిసలుగా మారుతున్నారు. ఆయా దేశాలు, రాష్ట్రాలు తమ ఆర్థిక, రాజకీయ సామాజిక సంస్కృతి ఉనికిని కోల్పోతున్నాయి.

ఈ విధానాల దుష్ప్రతిఫలాలకు వ్యతిరేకంగా ఎక్కడ చూసినా ఉద్యమాలు కొనసాగు తున్నాయి. కార్మికవర్గం, ఉద్యోగ వర్గం ముఖ్యంగా పబ్లిక్ సర్వీసులో ఉన్న కార్మికవర్గం అనేక రకాలుగా పోరాటాలు కొనసాగిస్తున్నాయి. ఇలాంటి సందర్భంలో ఆసియా సామాజిక వేదిక నూతన సామాజిక ఉద్యమాలకు స్ఫూర్తినిస్తుంది. సామాన్యులకు సహితం అవగాహన చేసుకోవడానికి ఆలోచించడా నికి ఆసియా సామాజిక వేదిక మంచి అవకాశాన్ని కల్పించింది. రానున్న రోజుల్లో సమరశీల పోరాటాలు, నూతన సామాజిక ఉద్యమాలను చేపట్టడానికి, ఆ ఉద్యమంలో అనేక వర్గాల ప్రజలను భాగస్వాములను చేయడానికి ఎఎస్ఎఫ్ అవకాశం కల్పించింది. ఈ విధంగా ఎఎస్ఎఫ్ అత్యంత ప్రాధాన్యతను కల్గి వున్నది.

దీని వలన రాష్ట్రంలోని ఉద్యోగ, కార్మికవర్గం ఎంతో ప్రయోజనాన్ని పొందిందని భావిస్తున్నాను. అనేక వేల మంది ప్రతినిధులుగా పాల్గొన్నారు. లక్షలాది ఉద్యోగ, కార్మికవర్గం ప్రసార సాధనాల ద్వారా కార్యక్రమాన్ని గమనించారు. కార్మికవర్గం మీద వివిధ దేశాలలో ఆయా ప్రభుత్వాలు చేస్తున్న దాడి మీద స్థూలంగా విషయాలను గమనించారు. భవిష్యత్లో ఉదారవాద విధానాల దుష్ప్రభావం కార్మికవర్గం మీద మరింత వత్తిడిని కల్గిస్తుందని ప్రముఖ వ్యక్తుల ప్రసంగాల నుండి గ్రహించినారు. అసంఘటిత రంగ కార్మికులు ఎదుర్కొంటున్న సమస్యలు ఉద్యోగులు నిరుద్యోగులుగా మారుతున్న తీరు, నిరుద్యోగుల సంఖ్య పెరుగుతున్న తీరు అమెరికా లాంటి దేశాలతో సహితం ఉపాధి కోల్పోవడం గమనించారు.

అన్ని రంగాల ప్రజలతో కలిసి ప్రగతిశీల శక్తులతో కల్గి, కార్మిక ఉద్యోగవర్గం నాయకత్వం వహించి పోరాడితే ఉదారవాద విధానాలను తిప్పికొట్టగలం. ప్రత్యామ్నాయ విధానాలను ఏర్పాటు చేసుకోవచ్చు అనే విశ్వాసాన్ని, నమ్మకాన్ని ఎఎస్ఎఫ్ అందించింది. వివిధ దేశాలలో కార్మికవర్గం సాధించిన విజయాలను కూడా కార్మికవర్గం తెలుసుకో గలిగింది. ప్రపంచ, కార్మికులంతా ఎకం కండి అన్న నినాదానికి ఎఎస్ఎఫ్ ప్రత్యక్ష స్ఫూర్తిని కలిగించింది. ఈ స్ఫూర్తితో ఇప్పుడు జరుగుతున్న పోరాటంలో ఒంటరి వాళ్ళు కాదని, మాతో ప్రపంచ కార్మికులందరు వెంట ఉన్నారని గమనించారు. మన సాంఘిక, సాంస్కృతిక, భాషా వ్యవస్థలను పరిరక్షించుకోవడానికి కావాల్సిన శక్తిని ఎఎస్ఎఫ్ కార్మికవర్గానికి అందించింది.



ఎస్.పుణ్యవతి
ఐదవ రాష్ట్ర అధ్యక్షురాలు

మహిళలను ఉత్తేజపరిచిన సభలు

ప్రపంచీకరణకు తిరుగు లేదనిదని ఐఎంఎఫ్, ప్రపంచ బ్యాంకు, డబ్ల్యుటిఓ కు లొంగిపోయిన ప్రభుత్వాలు చాలా పగడ్బంధిగా ప్రజల మనస్సులో చొప్పించడానికి కృషి చేస్తున్నాయి. చంద్రబాబు అందులో దిట్ట. తిరుగులేదని ఒక ప్రక్క ప్రచారం జరుగుతుంటే, ప్రతి ఘటనలు మరోవైపు సాగుతున్నాయి. ఆసియా సోషల్ ఫోరం అందుకు ఊతం ఇస్తున్నది. మన దేశంలో సంస్కరణలు వేగంగా అమలు జరుగుతున్న రాష్ట్రం ఆంధ్రరాష్ట్రం. ఇక్కడే సభలు జరగడం మంచిపరిణామం. ఒక రకంగా ప్రపంచీకరణ జపం చేసిన వారికి ఈ సభలు జయప్రదం కావడం ఆశ్చర్యపరిచింది.

ప్రపంచీకరణ ప్రచారకులకు చెంపదెబ్బలాంటిది. మహిళలు కూడా గణనీయంగా పాల్గొన్నారు. ప్రతినిధుల్లో మూడోవంతు మహిళలు. స్వచ్ఛందంగా వారం రోజులు వారి ఖర్చులతో పాల్గొన్నారు. ప్రపంచీకరణ వలన మహిళలు ఎదుర్కొంటున్న సమస్యలపై అనేక కోణాల నుండి ఈ సభలలో చర్చించడం జరిగింది.

2003 జనవరి 5న ఉదయం ప్రత్యేకించి మహిళల సమస్యలపై వేలాది మందితో సెమినార్ జరిగింది. అందులో వ్యవసాయ రంగం దెబ్బతిన్న కారణంగా రైతు స్త్రీలు, వ్యవసాయ కూలీ మహిళలు పడుతున్న ఇబ్బందులు అసంఘటిత మహిళా కార్మికులు, ఇంజనీర్ స్త్రీల అనుభవాలను, ఇంటిబయట మహిళలపై పెరుగుతున్న హింసా రూపాలను ప్రజాతంత్ర హక్కులు హరించి వేయడం లాంటి ఇతర అనేక అంశాల పై చర్చించారు. బార్మా, శ్రీలంక, నేపాల్ లాంటి ప్రాంతాల నుండే కాకుండా ఫిలిపిన్స్ లాంటి సుదూర ప్రాంతాల నుండి వచ్చిన మహిళానేతలు సభలో ప్రసంగించారు. ఐదవ ఆధ్వర్యంలో నాలుగు సెమినార్లు నిర్వహించారు.

1. దక్షిణ ఆసియా దేశాలలో పుత్ర సంతానం పై పెరుగుతున్న ప్రాధాన్యతా కరణాలు.
2. ఆహార కోరత దిగజారుతున్న మహిళల స్థితి.
3. మార్కెట్ - మతోన్మాదం పెరుగుతున్న ఘర్షణలు
4. ప్రపంచీకరణ - వ్యవసాయం

ప్రపంచీకరణ ప్రభావం మహిళలపైగా ఎక్కువగా ఉంటుంది. పురుషాధిక్యత వేళ్ళూనుకుంటున్నది. ఈ స్థితిలో మహిళలు కూడా ఈ సవాళ్ళను ఎదుర్కోవడానికి ముందుకు వస్తున్నారు. ఈ సభలు వాటికి ఉత్తేజం కల్పించాయి.

సినిమా

నర్సింగరావు సంధించిన మరో 'హరివిల్లు'



నాణ్యతతోపాటు నవ్యతకు ప్రాధాన్యతనిచ్చే నవ దర్శకుడు బి.నర్సింగరావు చిత్రాలు విమర్శకులను సైతం ఆశ్చర్యచకితులను చేస్తాయి. ఆయన సినిమాలలో కథ బలంతో పాటు కళాత్మకత, వాస్తవిక చిత్రీకరణ ప్రేక్షకుల మనో ఫలకాలపై చెరగని ముద్రవేస్తాయి. ఆయన దర్శకత్వం వహించిన మరో ఆణిముత్యం 'హరివిల్లు' తాజాగా విడుదలకు సిద్ధమైంది.

నర్సింగరావు కవిగా, రచయితగా, చిత్రాకారుడుగా, రంగస్థల, సినీ కళాకారుడుగా, దర్శక నిర్మాతగా అనేక విలక్షణ ప్రయోగాలు చేసి, తెలుగు సినీ రంగంలో ఒక ప్రత్యేక స్థానం పొందారు. 'మాభూమి' తెలంగాణా పోరాట ఇతివృత్తంతో 1980లో సంచలనం సృష్టించింది. ఆయన హీరోగా తీసిన చిత్రకారుని కథ "రంగుల కల" ఉత్తమ ప్రాంతీయ చిత్రంగా జాతీయ అవార్డు పొందింది. డాక్యుమెంటరీగా తీసిన "దిసిటీ" 1987లో జరిగిన హంగేరీ చిత్రోత్సవంలో ప్రతిష్టాత్మకమైన మీడియా వేవ్ అవార్డు పొందింది.

తెలంగాణా భూస్వామ్య వ్యవస్థలో వెట్టి చాకిరీతో పాటు భయానకమైన లైంగిక దోపిడీకి అనుక్షణం బలయ్యే స్త్రీల గురించి తీసిన "దాసి" చిత్రానికి అయిదు జాతీయ అవార్డులు లభించాయి. భవన నిర్మాణ కార్మికుల స్థితిగతుల పై తీసిన "మట్టి మనుషులు" అనే సినిమా మాస్కో చిత్రోత్సవంలో 1991లో ప్రత్యేక పురస్కారం పొందింది. శిల్పకళ పట్ల మనిషి ఆసక్తిని చిత్రించిన "ఆకృతి" కూడా అదే ఏడాది ఆంధ్రప్రదేశ్ ప్రభుత్వ రజిత నంది అవార్డు పొందింది.

నర్సింగరావు బయట నిర్మాతల కోసం పని చేయటం బహుశా ఇదే ప్రథమం కావచ్చు. ప్రస్తుతం నిర్మించిన "హరివిల్లు" చిత్రానికి మరో ప్రముఖ నిర్మాత డి.రామానాయుడు కావడం మరింత విశేషం.

హరివిల్లు కథ

హరివిల్లు అనేది రవి అనే చిన్నారి బాలుడి విషాదభరిత గాథ. రవి అనారోగ్యంతో అవసాన దశకు చేరుకుంటాడు. అతనిదే ప్రధాన పాత్ర. మిగతా పాత్రలు అతని చుట్టే తిరుగుతాయి. డాక్టర్లు ఆశలు వదులుకుంటారు. ఎక్కువ కాలం బ్రతకడనీ, రోజులు దగ్గరపడ్డాయని నిర్ధారణకు వస్తారు.


బహుశా అతను కొన్ని నెలలు మాత్రమే బ్రతుకవచ్చునని తల్లిదండ్రులకు తెలిసినా వారూ నిస్సహాయులు గానే ఉంటారు. రవి ముక్కు నుండి రక్తం కారుతూ స్పృహతప్పి కిందపడినప్పుడల్లా వారు తీవ్ర ఆందోళనకు గురయ్యేవారు. అనునిత్యం డాక్టర్లను సంప్రదించినా ప్రయోజనం ఉండేది కాదు. రవి ఆకాంక్షించినట్లు ఒక సాధారణ

తుంది. కానీ అతను వినడు.

రవి ఆ చిన్నారి పని పిల్లతో బాగా సన్నిహితం అవుతాడు. అంత చిన్న వయస్సులోనే వారి మధ్య అనుబంధం ఏకసిస్తుంది. ఆ అమ్మాయి మినుకు మినుకు మని ఆరిపోతున్న అతని జీవితంలో కొంత సంతోషాన్ని నింపింది. రవి ఆమెను తన గదిలోకి తీసుకెళ్ళి ఆయన గీసిన చిత్రాలను, తన ఆట బొమ్మలను, కంప్యూటర్ గేమ్స్ ను చూపించేవాడు.

ఒకరోజు రవి, గౌరి దొంగతనంగా బయటికి వెళ్ళి ఇతరులకు తెలియకుండా సరదాగా గడపాలని నిర్ణయించుకుంటారు. వాళ్ళు కొన్ని బట్టలు, ఆహార పదార్థాలు, డబ్బు సమకూర్చు కుంటారు. ఒక ఆటోలో బయలుదేరి కుదుబ్బేషాహి గోరిల వద్దకు చేరుకుంటారు. పౌరాణిక వేషాలు వేసి ఆడుకుంటారు. ఒక అద్భుతమైన కల్పనా ప్రపంచంలోకి వెళ్ళిపోతారు. దానితో రవి శారీరంగా బాగా అలసటకు గురి అవుతాడు. ఈ క్రమంలోనే రవి ప్రమాదవశాత్తు తూలి కింద పడిపోతాడు. గాయ పడి, రక్తస్రావంతో స్పృహ తప్పిపోతాడు. ఆ తర్వాత తెర మీద చూడవల్సిందే మరి.

ఈ చిత్రానికి దర్శకత్వంతో పాటు కథ, స్క్రీన్ ప్లే, నంగీతం కూడా నర్సింగరావు సమకూర్చటం మరో విశేషం. ఈ చిత్రంలో భానుచందర్, హరిత, భూపాల్, బాలనటులు నీమా, సుభకర్ తదితరులు నటించారు.



సుభకర్, వంశీ, నిత్యా

బాలుడిలా జీవించడం అతనికి అసాధ్యం అయి పోయింది. తన వయస్సులోని ఇతర పిల్లల్లా రవి కూడా స్కూలుకు వెళ్ళాలని, క్రికెట్ ఆడాలని, సైకిల్ తొక్కాలని అతనికి ఉంటూ ఉండేది.

శారీరక అనారోగ్యం చిన్నారి బాలుడి మెదడుపై తీవ్ర ప్రభావం చూపేది. అతడు అనేక చిలిపి పనులు చేసి తల్లిదండ్రులను ఆకర్షించడానికి ప్రయత్నించేవాడు. వర్షంలో ముద్దగా తడిసే వాడు. బాత్ రూంలో కూడా అంతే. కొన్ని సమయాల్లో రవి తన వస్తువులను తానే విసిరేసి తల్లిదండ్రులు, పని మనిషి పైన చిరాకు పడేవాడు. చాలా కాలం క్రితం చనిపోయిన తన తాతతో మాట్లాడి నట్లు అతనికి రాత్రుళ్ళు వింతైన కలలు వచ్చేవి.

ఆ మధ్యకాలంలో రవి వాళ్ళ ఇంటిలో పని పిల్లగా వచ్చిన పది సంవత్సరాల గౌరీతో స్నేహం పెంచుకుంటాడు. తమ హోదాపై మోజుగల తల్లి రవి పనిపిల్లతో స్నేహపూర్వకంగా మెదలడాన్ని జీర్ణించుకోలేక పోతుంది. రవిని బతిమిలాడు





వి.ఆర్.ఎస్ వారూ బహుపరాక్!

వి.ఆర్.ఎస్ కు దరఖాస్తు చేసి ఆ తర్వాత బుద్ధి మారి ఉపసంహరించు కోవాలనీ, ఉద్యోగంలో కొనసాగాలనే వారు తీసుకోవలసిన జాగ్రత్తలు తెల్పుకోవాలి. లేకపోతే ఇంతే సంగతులు. దీనికి ఉదాహరణ విశాఖ పోర్టుట్రస్టులోని ఇద్దరు ఉద్యోగుల కేసు.

మోటర్ పార్ట్స్, డాక్ లేబర్ బోర్డుకు వి.ఆర్.ఎస్ వర్తించే సర్క్యులర్ 30.1.2001న గవర్నమెంటు విడుదల చేసింది. ఆ సర్క్యులర్ ప్రకారం 31.3.2001 లోగా పని నుండి ఉపసంహరించుకోవటానికి (దిగి పోవటానికి) ఉద్యోగులు తమ ఆప్షన్ ఇవ్వాల్సి ఉంటుంది. తర్వాత దాన్ని 30 జూన్ 2001 వరకూ పొడిగించారు.

విశాఖ పోర్టు ట్రస్టులో పని చేసే (క్రేన్ ఆపరేటర్, ఫిట్టర్) ఇద్దరు ఉద్యోగులు 14.3.2001 న తాము 31.3.2001 నుండి పని నుండి దిగి పోవటానికి ఇష్ట పడుతున్నట్లు వాలంటరీ రిటైర్మెంటుకు దరఖాస్తు చేసుకున్నారు.

ఆపరేటర్ 28.3.2001న, ఫిట్టర్ 15.3.2001న తాము తమ దరఖాస్తును ఉపసంహరించుకున్నట్లు చెప్పారు. పైగా 5.6.2001న, 6.6.2001న వారు రిమైండర్స్ కూడా పంపినట్లు చెప్పారు. వారి కేటువంటి సమాచారం లేక పోవడంతో వారు 6.6.2001, 8.6.2001 వరకూ పనులలో కొనసాగారు. వారిని పనికి రావద్దని మేనేజ్మెంటు తెలియపర్చలేదు. వారి వి.ఆర్.ఎస్ ను పరిగణించనందున వారు హైకోర్టు నాశ్రయించారు.

బాధ్యత గల పై అధికారులు వీరిద్దరి దరఖాస్తులను పరిశీలించి 5.6.2001 నుండి పని నుండి రిలీవ్ చేయటానికి ఆమోదించారనీ, ఉద్యోగులు చెప్పినట్లుగా వి.ఆర్.ఎస్. ఉపసంహరణకై ఎట్టి దరఖాస్తులూ అందలేదని మేనేజ్మెంట్ వాదించింది. తాము ఉద్యోగం నుండి రిలీవ్ చేసిన తర్వాతనే వారి రిప్రజెంటేషన్స్ వచ్చాయని మేనేజ్మెంట్ వాదించింది.

హైకోర్టు సింగిల్ జడ్జి వీరి వాదనలు పరిశీలించారు. వారి దరఖాస్తు ఆమోదించినట్లుగా వారికేమీ సమాచారంలేదని వారు అదివరకే తమ వి.ఆర్.ఎస్ దరఖాస్తును ఉపసంహరించుకున్నందున వారికి రిలీవింగ్ ఆర్డరు రాలేదని, అటు పిమ్మట చైర్మన్ 5.6.2001 రిలీవింగ్ ఆర్డరు పంపటం వల్ల వారి ఉద్యోగ నియమాకం ఆగిపోదన్నారు. అందువల్ల వారికి వి.ఆర్.ఎస్ కోసం ఇచ్చిన పైకాన్ని 2 నెలలో వాపస్ తీసుకొని వారిని ఉద్యోగంలో కొనసాగనివ్వాలని సింగిల్ జడ్జి తీర్పు నిచ్చారు.

దీనిపై కేసు డివిజన్ బెంచీ లో నడిచి తీర్పు వచ్చింది.

రిటైర్మెంట్ అమలు 31.3.2001 నుండి, దాని ఆర్డర్ తేదీ 5.6.2001. వారికి ప్రత్యేకంగా ఆర్డర్స్ ఇవ్వవలసిన పనేలేదు. వారి దరఖాస్తును తిరస్కరిస్తున్నట్లు మేనేజ్మెంటు లెటర్ యివ్వలేదు. తిరస్కరిస్తున్నట్లు రాకుండా ఉంటేనే చాలు అంగీకరించినట్లే లేక్క ఉపసంహరించుకుంటే తమకిచ్చిన గడువులోగానే జరగాలి. వారు తాము గడువు లోపలే ఉపసంహరణ కోసం దరఖాస్తులు పెట్టుకున్నట్లు డివిజన్ బెంచీ విశ్వసించలేదు. దానికి తగిన సాక్ష్యాధారాలను వారు చూపలేకపోయారని తెలిపారు.


కాబట్టి వి.ఆర్.ఎస్ పెట్టబోయే ముందే ఒకటికి పదిసార్లు ఆలోచించాలి. చేతులు కాలిన తర్వాత ఆకులు పట్టుకుంటే లాభమేమిటి?

18ఎల్.ఎల్ ఆర్.-2003-జనవరి

దేవుడికే ముప్పు ప్రపంచీకరణ

దిక్కులేని వారికి దేవుడే దిక్కు- ఇది సామెత. ఇక మీదట ఆదాయం లేని, దరిద్రరేఖకు దిగువనున్న (రు.25వేల లోపు వార్షికాదాయం) దేవాలయాలకు అర్ధాకలితో

అలమటిస్తున్న పూజారులే దిక్కు!! సన్యాసి, సన్యాసి రాసుకొంటే బూడిద రాలుతుందని, ఏడాదికి పాతిక వేల రూపాయలు ఆదాయం అంటే నెలకు రెండు వేల రూపాయలు ఆదాయం వస్తే - దానిలో దేవుడికి



దీపమెక్కడ? పూజారి పొట్టకు తిందెక్కడ?. దేవుడా “నీ దీపం మీద, నిన్ను పూజించే పూజారి పొట్టమీద చంద్రబాబు దెబ్బకొడున్నాడు జాగ్రత్త!”

ఓ దేవుడా నీకూ తప్పలేదన్న మాట ఈ ప్రైవేటీకరణ బెడద. కాని దండిగా డబ్బు లొచ్చే గుడులన్నీ చంద్రబాబు వేనట!

ప్రభుత్వ రంగ సంస్థలను ప్రపంచ బ్యాంకు ఆదేశానుసారం ప్రైవేటు పరం చేస్తున్న చంద్రబాబు ప్రభుత్వం దేవుళ్ళనూ, పూజారులనూ కూడా వదిలి పెట్టలేదు. పారదర్శకంగా పాలన సాగిస్తానంటున్న పసుపుపచ్చ ప్రభుత్వం హిందూ దేవాలయాలను పరిరక్షిస్తామంటూ, అర్చకులకు సంక్షేమం చూపిస్తామంటూ, వారికి అనధికార స్వచ్ఛంద పదవీవిరమణ చేయించే దిశలో పయనిస్తోంది.

అర్చకులకు వేతన స్కేళ్ళు అమలు చెయ్యమని సుప్రీంకోర్టు తీర్పునిచ్చింది. కాని ప్రస్తుతం ఉన్న అర్చకులందరికీ వేతన స్కేళ్ళు అమలు చెయ్యలేమంటూ, “పొమ్మన లేక పొగపెట్టిన చందంగా” వ్యవహరిస్తోంది.

మన రాష్ట్రంలో దాదాపు 32 వేల దేవాలయాలు దేవాధాయ శాఖ పరిధిలో ఉన్నాయి. ఈ దేవాలయాలను ఆదాయం పేరిట 4 గ్రూపులుగా విభజించారు. ఆదాయం పేరిట అర్చకులను విడదీసే సంస్కృతిని టిడిపి ప్రభుత్వం మరోసారి చూపెట్టింది. రు.25,000/- వేల లోపు వార్షికాదాయం వచ్చే దేవాలయాలు దాదాపు 24,000 మన రాష్ట్రంలో ఉన్నాయి. వీటిని 6(డి) గ్రూపులోకి ఉంచారు. ఈ గ్రూపుకు చెందిన దేవాలయాల నిర్వహణ బాధ్యత అర్చకులకే ఇవ్వాలని నిర్ణయించారు.

రాష్ట్రంలోని మిగిలిన దేవాలయాల్లో అంటే దాదాపు 8,000 దేవాలయాల్లో 10,000 మందికి పైగా అర్చకులున్నారు. వీరిలో 5 వేల మందికి మాత్రమే వేతన స్కేళ్ళు ఇవ్వగలమని, మిగిలిన వారిని స్వచ్ఛందంగా వెళ్ళిపొమ్మని ప్రభుత్వం చెప్తోంది. ఉత్సవాల సమయంలో అవసరమయితే, అవసరమయినన్ని రోజులు అర్చకులను రోజు కూలీపై నియమించుకోవచ్చని ప్రభుత్వం చెప్తోంది.

చంద్రబాబు సంస్కరణల స్వరూపం ఇది. నిత్యం దేవుణ్ణి పూజించే అర్చకులకూ రిటైర్మెంట్మెంట్లు, పేస్కేళ్ళు అమలవ్వకపోవడం, రోజు కూలీపై నియామకాలు తప్పట్లేదు. ప్రపంచ బ్యాంకు విధానాల వలన దేవుడికే నిత్య ధూప, దీప, నైవేద్యాలు కరువవుతున్నాయి.

ఈ సంస్కరణలకు, విధానాలకు వ్యతిరేకంగా అర్చకులందరూ ఐక్యమై ప్రజల మద్దతుతో పోరాడి తేనే ఉద్యోగ భద్రత కాపాడుకోగలరు. చంద్రబాబు ప్రజావ్యతిరేక విధానాలను త్రిప్పికొట్టగలరు.

- ఎ.వి.నాగేశ్వర రావు

'ప్రపంచీకరణను పారద్రోలాలి'

మాజీ రాష్ట్రపతి కె.ఆర్.నారాయణన్ పిలుపు



రుద్దేందుకు ప్రయత్నిస్తున్నాయని ఆయన చెప్పారన్నారు. సామ్రాజ్యవాదులు తాము అనుసరించే నయా వలస విధానం ద్వారా తృతీయ ప్రపంచ దేశాలను తమ ఉచ్చులోకి లాగుతున్నారన్నారనీ, వీటి నుంచి బయట పడేందుకు దారి కూడా దొరకనీయని వినూత్న సంక్షిప్త పరిస్థితిని సృష్టిస్తున్నాయని జోసెఫ్ స్టిగ్లిజ్ తెలిపి నట్లుగా నారాయణన్ వివరించారు. వీటి ద్వారా అమెరికా ఏకాధిప

తీయ ప్రపంచ దేశాలను దోపిడి చేస్తూ నిరుద్యోగం, పేదరికం లాంటి సమస్యలను తీవ్రతరం చేస్తున్న ప్రపంచీకరణను పారద్రోలాలని మాజీ భారత రాష్ట్రపతి కె.ఆర్.నారాయణన్ పిలుపునిచ్చారు. 6 రోజుల పాటు జనవరి 2 నుండి 7 వరకు హైదరాబాద్ నగరంలోని నిజాం కాలేజీ గ్రౌండ్స్ లో జరిగిన 'ఆసియా సోషల్ ఫోరం' ముగింపు సభలో ఆయన ముఖ్య అతిథిగా పాల్గొని ప్రసంగించారు. ఈ సందర్భంగా ఆయన మాట్లాడుతూ, నూతన పోరాటాలకు కేంద్రమైన హైదరాబాద్ నగరంలో ఈ సమావేశాలు జరగడం ప్రాధాన్యతను సంతరించుకున్నాయని చెప్పారు. పెట్టుబడుల గురించి మార్క్స్, ఏంగెల్స్ లు కమ్యూనిస్టు ప్రణాళికలో స్పష్టం చేసిన సంగతి గుర్తు చేశారు. ప్రస్తుత పరిణామాలు వారి అంచనాను నిజం చేస్తున్నాయని అన్నారు. బహుళజాతి కంపెనీల చేతుల్లో సాధనంగా మారిన నూతన ప్రపంచీకరణ సామ్రాజ్యవాద స్థాయికి ఎదిగిందని ఆందోళన వ్యక్తం చేశారు.

రవి అస్తమించని బ్రిటిష్ సామ్రాజ్య వాదానికి చరమగీతం పాడిన భారత్ లో జరిగిన ఆసియా సామాజిక వేదిక సమావేశాలు సామ్రాజ్యవాద ప్రపంచీకరణకు వ్యతిరేకంగా సాగే నూతన పోరాటాలకు కేంద్రంగా మారాలని ఆయన ఆశాభావం వ్యక్తం చేశారు.

ఈ సందర్భంగా నోబల్ బహుమతి గ్రహీత, అమెరికన్ ఆర్థికవేత్త జోసెఫ్ స్టిగ్లిజ్ చెప్పిన విషయాలను స్మరణకు తెచ్చుకోవాలని కె.ఆర్.నారాయణన్ పేర్కొన్నారు. ఐఎంఎఫ్, ప్రపంచ బ్యాంకు, డబ్ల్యుటిఓ కలిసి వాషింగ్టన్ తరహా ఆర్థిక విధానాలను ప్రపంచ దేశాల మీద

ప్రపంచాన్ని సుస్థిరం చేసేందుకు ప్రయత్నిస్తోందని, దీనిని ప్రమాదకర ధోరణిగా పరిగణించాలని ఆయన హెచ్చరించారు.

సభలో తొలుత బర్మా విముక్తి ఉద్యమ నాయకురాలు అంగ్ సన్ సూకి టెలిఫోన్ సందేశాన్ని సభికులకు వినిపించారు. సోషల్ ఫోరం సభలకు హాజరుకావాల్సిన అంగ్ సన్ సూకిని బర్మా ప్రభుత్వం ఆటంక పర్చడంతో ఆమె టెలిఫోన్ సందేశాన్ని రికార్డు చేయించి సభికులకు వినిపించారు. ప్రపంచమంతా కొత్త ఉదారవాద ప్రపంచం గురించి మాట్లాడుతోందని, కానీ తమ దేశంలో స్వేచ్ఛగా తిరగగలిగే సాధారణ పరిస్థితులు కూడా మృగ్యమయ్యాయని ఆ సందేశంలో సూకి తెలిపారు. సోషల్ ఫోరం సభల్లో పాల్గొన్న ప్రతినిధులు, బర్మాలోని యువత, భవిష్యత్తులో రాబోయే కొత్త ప్రపంచం కోసం పోరాటాన్ని, తమ వంతు కృషిని కొనసాగించాలని ఆమె పిలుపు నిచ్చారు.

మతోన్మాదాన్నీ, సామ్రాజ్యవాదాన్ని వ్యతిరేకిస్తూ డబ్ల్యుఎస్ఎఫ్ ప్రపంచ ఉద్యమాన్ని నిర్మించాలని మలేషియా ప్రతినిధి మొహినుద్దీన్ అబ్దుల్ ఖాదిర్ అన్నారు. ఐదవ ప్రధాన కార్యదర్శి బృందాకరత్ మాట్లాడుతూ వాజ్ పేయి ప్రభుత్వం అమెరికాకు సీనియర్ మోస్ట్ జూనియర్ పార్ట్ నర్ గా మారాలని ఆరాటపడుతుందని, అందులో భాగంగానే దేశాన్ని తాకట్టు పెడుతున్నారని విమర్శించారు.

వచ్చే సంవత్సరం ప్రపంచ సామాజిక వేదిక సమావేశాలకు భారత్ అతిథ్యం ఇవ్వాలని డబ్ల్యుఎస్ఎఫ్ సెక్రటేరియట్ సభ్యులు ఫ్రాన్సిస్ చికోవిటేకర్ విజ్ఞప్తి చేశారు. ఆసియా సోషల్ ఫోరం విజయవంతం చేయటంలో సహకరించిన అందరికీ కృతజ్ఞతలు తెలుపుతూ ఈ వేదికను

స్ఫూర్తిగా తీసుకుని పోరాటాలను ప్రపంచీకరించేందుకు నడుం బిగించాలని ఆయన పిలుపునిచ్చారు. ఇంకా ఈ సమావేశంలో మానవ హక్కుల నేత కె.జి.కన్నాభిరాన్, సయిదాహమీన్, కిషన్ పట్నాయక్, రాజబహదూర్ గౌడ్, ఎస్.మల్లేష్, రాందయాళ్ ముండా తదితరులు మాట్లాడారు.

భారీ ర్యాలీ

ప్రపంచీకరణకు వ్యతిరేకంగా వేలాది గొంతులు నినదిస్తూ హైదరాబాద్ నగర ప్రధాన వీధుల్ని దద్దరింప చేశాయి. నిజాం కాలేజీ నుంచి బాగ్ లింగంపల్లి సుందరయ్య పార్కు వరకు సాగిన ఈ భారీ నిరసన ప్రదర్శనలో అనేక సంఘాలు ప్రపంచీకరణ విధానాలను దుమ్మెత్తి పోశాయి.

మతోన్మాద భూతం, రెండో లేబర్ కమిషన్ శవం, ప్రపంచ బ్యాంకు దిష్టిబొమ్మలను వేలాది మంది మూకుమ్మడిగా దగ్ధం చేశారు. మిన్నునంటేలా నిరసన నినాదాలు చేస్తూ దిష్టిబొమ్మలను తగలబెట్టారు.

భాషా, ప్రాంతం, దేశాలు వేరైనప్పటికీ అందరూ సమిష్టిగా ప్రపంచీకరణకు వ్యతిరేకంగా నినాదాలు చేస్తూ ముందుకు సాగడం నగరంలో అందర్నీ ఆకట్టుకుంది. ర్యాలీ ముందుకు సాగుతుంటే రోడ్ల పై వెళుతున్న వారు కూడా వారితో గొంతు కలపడం విశేషం.

ఈ ర్యాలీలో ఎ.పి.చేనేత కార్మికుల సంఘం, రాష్ట్ర మత్స్యకారుల సంఘం, రాష్ట్ర రజక సంఘం, నాయాబ్రాహ్మణుల సంఘం, కులవివక్ష వ్యతిరేక పోరాట సంఘం, ఆలిండియా పీపుల్స్ నేట్వర్క్, ఆంధ్రప్రదేశ్ చేతివృత్తిదారుల సంఘం, రాష్ట్ర గొర్రెల కాపరుల సంఘం, గీతపనివారల సంఘం, చేనేత సహకార సంఘం, రైతు కూలీ సంఘం, దళిత వృత్తిదారుల సంఘం, ప్రభుత్వ రంగ సంస్థల సమాఖ్య, డివైఎఫ్ఐ, ఎస్ఎఫ్ఐ, జాతీయ దళిత మానవ హక్కుల ప్రచార సంఘం, రాష్ట్ర గిరిజన సంఘం, అఖిల భారత ప్రజాతంత్ర మహిళా సమాఖ్య, సిఐటియు, వ్యవసాయ కార్మిక సంఘం, ఐక్య ఉపాధ్యాయ సమాఖ్య, ఆలిండియా బ్యాంక్ ఎంప్లాయిస్ ఫెడరేషన్, హమాలీ కార్మిక సంఘం తోపాటు ఇంకా అనేక సంఘాలు పాల్గొన్నాయి.

- పి.శ్రీనివాస్

అంగన్వాడీ వేతనాల పెంపుదల జి.వో

అంగన్వాడీ వేతనాల పెంపుదల కోసం గత ఐదు సంవత్సరాలుగా అఖిల భారత అంగన్వాడీ వర్కర్స్ అండ్ హెల్పర్స్ ఫెడరేషన్ (సిఐటియు అనుబంధం) దేశ వ్యాప్తంగా వివిధ రూపాల్లో పోరాటాలు చేసింది. కేంద్ర ప్రభుత్వం అంగన్వాడీ ఉద్యోగుల వేతనాలను పెంచేందుకు అంగీకరించింది. అయితే అంగీకరించిన అంశాన్ని అమలులోకి తెచ్చుకవటం కోసం కూడా సంవత్సర కాలంగా పోరాడాల్సి వచ్చింది. జి.వో. విడుదలను కోరుతూ 2002 ఏప్రిల్ 8న అన్ని రాష్ట్ర రాజధానిలలోను ప్రదర్శనలు, ధర్నాలు చేసాము. జూలైలో ప్రధానమంత్రికి టెలిగ్రామ్స్, అక్టోబరులో ప్రాజెక్టు స్థాయి రాస్తారోకోలు, నవంబరులో దిట్టిబొమ్మ దగ్ధం మొదలయిన కార్యక్రమాలు నిర్వహించి 2003 ఫిబ్రవరి 25న 'చలో పార్లమెంటు' పిలుపు కూడా ఇచ్చాము. ఈ నేపథ్యంలో ఎట్టకేలకు తేది: 16.01.2003న కేంద్ర ప్రభుత్వం జి.వో. విడుదల చేసింది. వీటికోసం దేశంలో అఖిల భారత అంగన్వాడీ వర్కర్స్ & హెల్పర్స్ ఫెడరేషన్ (సిఐటియు), రాష్ట్రంలో ఆంధ్రప్రదేశ్ అంగన్వాడీ వర్కర్స్ & హెల్పర్స్ యూనియన్ (సిఐటియు) ఆధ్వర్యంలో చేసిన సమైక్య పోరాటాల ఫలితంగా ఈ జి.వో.ను సాధించుకోగలిగారు. ఇది అంగన్వాడీ యూనియన్ ఆధ్వర్యంలో ఉద్యోగులు పోరాడి సాధించుకున్న విజయం.

జి.వో. ఈ క్రింది విధంగా ఉన్నది.

నెం.1-3/2002-సి డి -1 (వాల్యూమ్ 2)

శాస్త్రి భవన్, న్యూఢిల్లీ

తేది : 16 జనవరి 2003

గవర్నమెంటు ఆఫ్ ఇండియా

మానవ వనరుల అభివృద్ధి

శ్రీ శిశు అభివృద్ధి శాఖ.

టు

సెక్రటరీస్ మరియు డైరెక్టర్స్కు

శాఖ/ డైరెక్టరేట్ల ఇన్చార్జీలకు

(అన్ని రాష్ట్రాల మరియు కేంద్ర పాలిత ప్రాంతాలలో ఐ.సి.డి.ఎస్. పథకాన్ని నిర్వహిస్తున్న డైరెక్టరేట్ల బాధ్యులకు మరియు శాఖలకు చెందినవారు)

విషయం : సమగ్ర శిశు అభివృద్ధి సేవా (ఐసిడిఎస్) పథకం - అంగన్వాడీ వర్కర్లు, మరియు హెల్పర్ల గౌరవ వేతనాల పునః నిర్ణయం గురించి అయ్యా/అమ్మా!

1 ఏప్రిల్ 2002 నుండి నెలకు అంగన్వాడీ వర్కర్ గౌరవవేతనం రు.500/-లు చొప్పున, హెల్పర్కు రు.240/-లు చొప్పున పెంచాలని కేంద్ర ప్రభుత్వం నిర్ణయించింది. పెంచిన గౌరవ వేతనాలు 1-4-2002 నుండి ఈ క్రింది విధంగా అమలువుతాయి.

కేటగిరి

16.5.97 నుండి

1.4.2002 నుండి

అమలువుతున్న గౌరవవేతనం

(రిలీజ్ చేసిన గౌరవవేతనం)

ఎ. అంగన్వాడీ వర్కర్లు

1. 10వ తరగతి లోపల క్వాలిఫికేషన్స్ వారికి

438

938

2. 10వ తరగతి లోపు 5 సం॥ సర్వీసు ఉన్న వారికి

469

969

3. 10వ తరగతి లోపు 10 సం॥ సర్వీసు ఉన్న వారికి

500

1000

4. 10వ తరగతి పాసైన వారికి

500

1000

5. 10వ తరగతి పాసై 5 సంవత్సరాలు సర్వీసున్న వారికి

531

1031

6. 10వ తరగతి పాసై 10 సంవత్సరాల సర్వీసున్న వారికి

563

1063

(10వ తరగతి లేదా మెట్రిక్యులేషన్)

బి. హెల్పర్స్

260

500

2. గౌరవ సేవలందిస్తున్న కార్యకర్తలకు సంబంధించిన ఇతర నియమ నిబంధనలో ఎలాంటి మార్పులు లేవు.

3. ఈ గౌరవ కార్యకర్తల కోసం పెంచిన గౌరవవేతనం తన వాటాగా కేంద్ర ప్రభుత్వం ఇస్తున్నది. కొన్ని రాష్ట్రాలు కేంద్ర పాలిత ప్రాంతాల ప్రభుత్వాలు తమ నిధుల నుండి ఇస్తున్న మొత్తాలతో నిమిత్తం లేకుండా కేంద్ర ప్రభుత్వం పై మొత్తం ఇస్తుంది. రాష్ట్ర ప్రభుత్వాలు కేంద్ర పాలిత ప్రాంతాలలో అంగన్వాడీ వర్కర్స్, హెల్పర్స్ అదనంగా చేస్తున్న వివిధ పథకాల పనులకు గాను తమ నిధుల నుండి కూడా కొంత మొత్తం అదనపు వేతనం ఇచ్చి ప్రోత్సహించాలని నెం.26-2-98/2001- సిడి - 2/ సిడి-1 తేది: 28.2.2001న ఆదేశాలు జారీ చేసాము. ఈ ఆదేశాలను అమలు పరిచేందుకు వారు పూనుకోవాలని వారి దృష్టికి తెస్తున్నాం.

4. కేంద్ర ప్రభుత్వం ద్వారా ప్రతిపాదించబడిన ఐసిడిఎస్ పథకంలో పని చేస్తున్న అంగన్వాడీ వర్కర్స్, హెల్పర్స్కు కేంద్ర ప్రభుత్వం పెంచిన గౌరవవేతనాన్ని చెల్లింపులకు అవసరమైన నిధులను కేంద్ర శ్రీ శిశు అభివృద్ధి శాఖ సమకూరుస్తుంది. అదే విధంగా రాష్ట్ర ప్రభుత్వాలు 2002-2003 సంవత్సరానికి నిధులను అవసరమైన ఈ సంవత్సరంలోనే ఖర్చు పెట్టేందుకు వీలుగా బడ్జెట్లో అదనంగా కేటాయించాలి. 2002-03 లో పెంచిన గౌరవవేతనం చెల్లింపుకై అవసరమైన అదనపు నిధుల కోసం రాష్ట్ర ప్రభుత్వాలు చేసిన అభ్యర్థన మేరకు భారత ప్రభుత్వం నిధులను విడుదల చేస్తుంది.


5. ఈ ఆదేశాలు జనరల్ ఐసిడిఎస్ ప్రాజెక్టులకు, ప్రపంచ బ్యాంకు సహాయంతో నడస్తున్న ప్రాజెక్టులకు కూడా సమానంగా వర్తిస్తాయి.

6. తేది: 16.01.2003న నెం.172/2003 లేఖ ప్రకారం కేంద్ర ఆర్థిక శాఖ ఆమోదం దీనికి ఉన్నది.

తమ విధేయుడు

ఎనీత్ జోషి

భారత ప్రభుత్వ డిప్యూటీ సెక్రటరీ.



హాస్యలోకం

- భూపాల్

స్కూల్

హలో ! బాలలోకం ఫ్రెండ్స్,

సంక్రాంతి పండుగ రోజులు. ఆరోజు భోగి. ఉదయమే లేచిన అక్కయ్యలతో హుషారుగా తిరుగుతున్నాడు రాజు. రాజు యు.కె.జి. చదువుతున్నాడు. అక్కయ్యలిద్దరూ పోటీపడ్డట్టుగా ఇంటి ముందు ముగ్గులేస్తున్నారు. పండుగ సరదాగా వుంది. గాలి పటాలు ఎగరవేసే ఆనందం వుంది రాజు మనస్సులో... కానీ, తన గాలిపటం ఎంతకూ పైకెగరదు - ఎప్పుడు పెద్దవాణ్ణివుతానా!! అనుకుంటున్నాడు.

అక్కయ్యలతో తిరుగుతూ తనూ ముగ్గులేస్తాననీ, భోగి పళ్ళు గడపల్లో పెడతాననీ అంటున్నాడు. బొడ్డెమ్మలకు బొట్లు పెట్టి గరక అలంకరించి నవధాన్యాలు పొస్తుంటే తనూ పోస్తానని వాళ్ళతో సరిగా నిలబడుతున్నాడు. రాజుకు ఏదీ ఇవ్వకున్నారు అక్కలిద్దరూ.

“ఇలా లాభం లేదే శారదా! వీన్ని స్కూల్లో అప్పగించిరండే” అంటోంది రాజును గమనిస్తున్న మామ్మ పెద్ద మనవరాలితో... ఇవ్వన్నీ పనులు అక్కడ కూర్చోని చేయిస్తున్న మామ్మకు.. తాను చనిపోయిన తర్వాత ఇవ్వన్నీ పిల్లలు చేయరే మోనన్న భయం కాబోలు.

“ఈ రోజు స్కూలు లేదు హాలీడే” అన్నాడు రాజు.

“హాలీడే ఐతే ఏంటి? మీ స్కూలు మీ హెడ్మిస్టెస్ ఇల్లే గదా? ఆమెకి నిన్ను అప్పగించివస్తా” అంది పెద్దక్క.

“నిజంగానే లాక్కెళ్ళి అక్కడ కుదేసి వస్తారేమో... ఛీ పాడు స్కూలు, పాడు చదువు, లేకుంటే బాగుణ్ణి” అనుకున్నాడు రాజు.



మన సూర్యుడు

హలో ! బాలలోకం ఫ్రెండ్స్,


మా ఇంటి పక్కన ఒక డాక్టర్ గారు ఉన్నారు. ఆయన సాయంత్రం ఒక చంటి పిల్లవాణ్ణి రెండు నిమిషాలు ఎండలో వుంచారు. ‘ఎందుకూ?’ అని అడిగాను.

“సాయంత్రం సూర్య కిరణాల్లో మనిషి శరీరానికి కావలసిన ‘డి’ విటమిన్ ఉత్పత్తి అవుతుంది” అని చెప్పారు. అప్పుడే అనుకున్నాను... ఆ సూర్యుని గురించి రెండు ముచ్చట్లు మీతో మాట్లాడదామని!

సూర్యుడు లేకుంటే ప్రపంచమే లేదు. మన భూమికి మూల ఆధారం సూర్యుడు. సూర్యునిలో నుండే భూమి పుట్టిందట. మనకు ఎంతో అందంగా, హాయిగా కనిపించే చుక్కల్లో చందమామ కూడా సూర్యుడు లేకుంటే లేదుమరి. ఎలా అంటారా! చంద్రుడికి సొంతంగా వెలుగులేదు. సూర్యకిరణాలు చంద్రుని మీద పడి పరివర్తనం చెంది మన భూమిని చేరడమే ‘వెన్నెల’. చంద్రుడు మనకు అద్దంలా ఉపయోగ పడుతున్నాడు. అంటే ఆ కాంతి సూర్యునిదే.

అలాంటి సూర్యుడు మన భూమికి 15 కోట్ల కిలోమీటర్ల దూరంలో ఉన్నాడు. ఆ సూర్యగ్రహం వ్యాసం 14 లక్షల కిలోమీటర్లు అంటే మన భూమి కన్నా 109 రెట్లు పెద్ద గోళమన్న మాట. భూమికి సూర్యుడు చాలా చాలా చాలా దూరమున్నాడు. కనుకనే చిన్నగా కనిపిస్తాడు.

విశ్వంలో సూర్యునికన్నా ఎన్నో రెట్లు పెద్ద నక్షత్రాలు కోట్లాదిగా ఉన్నాయని మన శాస్త్రజ్ఞులు కనుగొన్నారు. సూర్యుడు ఈ ప్రపంచానికి వేడిని, వెలుగునే ప్రసాదిస్తున్నాడనుకుంటాం... కానీ, సూర్యరశ్మి వల్లే మానవులు, జంతువులు, చెట్లు చేమలు, పక్షులు, క్రిమికీటకాలు, పాకుడు జంతువులు, జలచరాలు ఇలా సమస్త ప్రాణులు బతకగలుగుతున్నాయి.



ప్రశ్న!

చినిగిన గొంగడి పరుచుకొనీ
చిల్లుల దుప్పటి కప్పుకొనీ
నేలను పండిన బాలుడు ఎవరో!
గాలికి గలగల గుడిసెలనీ
వానకు వలవల కురిసెననీ
తడినే వాలిన తమ్ముడు ఎవరో!

ఎండలు పెడపెడ మండెననీ
చలికీ గజగజ వణుకుకొనీ
పెదవులు పగిలిన పిలగాడెవరో!!
కులమున తక్కువ చూతువున
గుణమున పెద్దగ తానే అనీ
పకపక నవ్వి న పోరడు ఎవరో!!
పసితనమున పని పాటలనీ
పొట్టకు పిడికెడు మెతుకులనీ
ప్రశ్నగ నిలిచిన పిల్లడు ఎవరు?!

ఐక్య వుద్యమాలను బలోపేతం చేయాలి. హైదరాబాద్ 9వ మహాసభ పిలుపు



సిఐటియు హైదరాబాద్ నగర 9వ మహాసభలు జనవరి 25-27 తేదీలలో కా.అలీఅక్బర్ నగర్, మోహన్ రెడ్డి ఫంక్షన్ హాల్ ఉప్పల్ లో జరిగాయి. కేంద్ర రాష్ట్ర ప్రభుత్వ విధానాలకు వ్యతిరేకంగా ఐక్య ఉద్యమాలను బలోపేతం చేయాలని తీర్మానించారు. నగర కమిటీ నూతన అధ్యక్షులుగా ఎస్.నర్సింహారెడ్డి, ప్రధాన కార్యదర్శిగా జె.వెంకటేశ్వరం, ఉపాధ్యక్షులుగా 8మందిని, కార్యదర్శులుగా 7గురిని, 35 మందితో కమిటీని, 101 మందితో కౌన్సిల్ ను ఏకగ్రీవంగా ఎన్నుకున్నారు. ఈ సభలలో సిఐటియు రాష్ట్ర ఉపాధ్యక్షులు బి.వి.రాఘవులు, రాష్ట్ర కార్యదర్శి ఆర్.సుధాభాస్కర్, శ్రామిక మహిళ రాష్ట్ర కన్వీనర్ పి.రోజా పాల్గొన్నారు.

పి.ఎఫ్. ఒకే నంబరుపై అమలు చేయాలి.

రామాగుండం ఇండస్ట్రీయల్ వర్కర్స్ యూనియన్ (సిఐటియు) 6వ మహాసభలు డిసెంబర్ 28న ఎన్టిపిసి సిఐటియు ఆఫీసులో జరిగాయి. ఈ సభలో ఎన్టిపిసి కాంట్రాక్టు కార్మికులకు పి.ఎఫ్. ఒకే నంబరుపై అమలు చేయాలని, కాంట్రాక్టు కార్మికులకు ఇండ్ల స్థలాలు ఇవ్వాలని తీర్మానం చేశారు. ఈ సభలు 16 మందితో కమిటీని, 8 మందితో ఆఫీస్ బేరర్స్ ను ఎన్నుకొని, గౌరవాధ్యక్షులుగా ఎన్.బిక్షపతి, అధ్యక్షులుగా జి.ముకుందరెడ్డి, ప్రధాన కార్యదర్శిగా ఎం.రామాచారి లను ఎన్నుకున్నారు. సభలలో సిఐటియు రాష్ట్ర కమిటీ సభ్యులు ఎన్.బిక్షపతి పాల్గొన్నారు.

జయప్రదంగా జేఫ్ ఆలిండియా మహాసభలు

బ్యాంక్ ఎంప్లాయిస్ ఫెడరేషన్ ఆఫ్ ఇండియా అఖిల భారత 6వ మహాసభలు జనవరి 2 నుండి 8 వరకు కలకత్తాలో ఉత్సాహపూరిత వాతావరణంలో జరిగాయి. మహాసభలలో నూతన కమిటీకి అధ్యక్షులుగా పిళ్ళై, ప్రధాన కార్యదర్శిగా కా. శాంతి బర్మన్ ఎన్నుకోవడం జరిగింది. మన రాష్ట్రం నుంచి కా.మాధవరావు బెఫీ రాష్ట్ర ప్రధాన కార్యదర్శి, ఆలిండియా ఉపాధ్యక్షులుగా కా.అశోక్ కుమార్ (ఆంధ్రబ్యాంక్), కా.ఆనందరెడ్డి (రూరల్ బ్యాంక్), కా.ఆంజనేయరెడ్డి (సిండికేట్ బ్యాంక్) కమిటీ సభ్యులుగా ఎన్నికైనారు.

మూతపడిన పరిశ్రమలను తెరిపించాలి


కర్నూలు జిల్లా 5వ మహాసభలు పిలుపు



కర్నూలు జిల్లాలో మూతపడిన పరిశ్రమలను వెంటనే తెరిపించాలని సిఐటియు కర్నూలు జిల్లా 5వ మహాసభలు తీర్మానించాయి. మహాసభలు జనవరి 18, 19లలో కా.నందూరి ప్రసాదరావు నగర్, కా.బషీర్

ప్రాంగణంలో ఉత్సాహవంతంగా జరిగాయి. ఈ మహాసభలో 81 మందితో కూడిన జిల్లా కమిటీని, 17 మందితో ఆఫీసు బేరర్స్ ను, అధ్యక్ష, కార్యదర్శులుగా ఎస్.మస్తాన్, బి.రామాంజనేయులులను ఎన్నుకున్నారు. ఇందులో సిఐటియు రాష్ట్ర అధ్యక్షులు ఎం.ఎ.గౌర, సిఐటియు రాష్ట్ర కార్యదర్శి వై.సిద్ధయ్యలు పాల్గొన్నారు.

పెద్దపల్లి, మంధని మహాసభలు



పెద్దపల్లి, మంధని సిఐటియు ప్రథమ మహాసభలు జనవరి 19, 20న సింగరేణి కమ్యూనిటీ హాలు గోదావరి ఖనిలో జరిగాయి. ఈ సభలు 31 మందితో కమిటీని, 10 మందితో ఆఫీసు బేరర్స్ ను ఎన్నుకొని, అధ్యక్షులుగా జి.ముకుందరెడ్డి, ప్రధాన కార్యదర్శిగా ఎమ్.ఎస్.శంకర్ రావులను ఎన్నుకున్నారు. ఈ సభలలో రాష్ట్ర సిఐటియు కార్యదర్శి పి.రాజారావు, ఉపాధ్యక్షులు జి.రాములు, రాష్ట్ర సిఐటియు కార్యదర్శి పాలడుగు భాస్కర్లు పాల్గొన్నారు.

నెల్లూరు పట్టణ సిఐటియు మహాసభలు

నెల్లూరు పట్టణ సిఐటియు 2వ మహాసభలు జనవరి 19న డా.రామచంద్రరెడ్డి భవన్ లో జరిగాయి. ఈ మహాసభలో డి.రామసుబ్బారెడ్డిని అధ్యక్షులుగా, ఎమ్.మోహన్ రావును కార్యదర్శులుగా ఎన్నుకున్నారు. 57 మంది పట్టణ కమిటీగా, 13 మంది ఆఫీస్ బేరర్స్ గా ఎన్నికయ్యారు. ఈ కార్యక్రమానికి జిల్లా సిపియం కార్యదర్శి జక్క వెంకయ్య గారు ముఖ్య అతిథులుగా హాజరయ్యారు.

రాష్ట్రంలో జనవరి 8 జైల్‌భరో

నేషన్ అసెంబ్లీ ఆఫ్ వర్క్స్ కేంద్ర ప్రభుత్వ ప్రపంచ బ్యాంకు విధానాలకు వ్యతిరేకంగా జనవరి 8 జైల్‌భరో పిలుపునిచ్చింది. మన రాష్ట్రంలో అన్ని జిల్లాల్లో ఈ కార్యక్రమం జరిగింది. అన్ని సంఘాల కార్మికులు పెద్ద సంఖ్యలో పాల్గొన్నారు. కొన్ని దృశ్యాలు.



కో-ఆపరేటివ్ ఉద్యోగుల ధర్నాలు

జనవరి 9న సంగారెడ్డి డిసిసిబి కార్యాలయం ముందు రాష్ట్ర వ్యవసాయ కో-ఆపరేటివ్ సొసైటీస్ ఎంప్లాయిస్ యూనియన్ ఆధ్వర్యంలో పికెటింగ్‌ను నిర్వహించారు. ఈ పికెటింగ్‌లో సిఐటియు జిల్లా కోశాధికారి బి.మల్లేష్, జిల్లా కార్యదర్శి కా.రాజయ్య, ఆ సంఘం జిల్లా కన్వీనర్ ఎం.పెరంమండు తదితరులు నాయకులు పాల్గొన్నారు.



కంకర కార్మికులకూలిరెట్ల పెంపుకై ధర్నా

నిజామాబాద్ జనవరి 3న కంకర, లోడింగ్ కార్మికుల నమన్యలను పరిష్కరించాలని కోరుతూ నిజామాబాద్ జిల్లా కలెక్టర్ కార్యాలయం ఎదుట కంకర, అండ్ హైడింగ్ కార్మిక సంఘం (సిఐటియు) ఆధ్వర్యంలో పెద్దఎత్తున ధర్నా నిర్వహించారు.



ఈ కార్యక్రమంలో జిల్లా నాయకులు దండి వెంకట్, పల్లపు వెంకటేష్, బండారి ఎల్లయ్య, ఐడగొట్టి సాయిలు, టి.సాయిలు, పి.గంగారం తదితరులు పాల్గొన్నారు.

ఈక్వెడార్లో ప్రపంచీకరణ శక్తుల విజయం

ఈక్వెడార్ దేశ అధ్యక్షునిగా లూసియోగుటి యెర్రెజ్ గెలుపొందారు. దీనిలో లాటిన్ అమెరికాలో మరో దేశంలో ప్రపంచీకరణ వ్యతిరేక కుట్రమి అభ్యర్థి దేశాధ్యక్ష పదవిని చేపట్టారు. గతంలో వెనిజులా, బ్రెజిల్ అనంతరం ఇప్పుడు ఈక్వెడార్లో ఈ వరిణామం జరగటం హర్షణీయం.

లూసియో 45 ఏళ్ళి లబైర్డ్ కర్నల్.



1998లో జమిల్ అధ్యక్షునిగా ఎన్నికైనా తరువాత మరోసారి దేశంలో భారీ ఎత్తున ప్రైవేటీకరణ వ్యతిరేక ఉద్యమం చెలరేగింది.


2000 సంవత్సరం జనవరిలో ఇప్పుడు అధ్యక్షునిగా ఎన్నికైన లూసియో గ్యుటరెజ్ సైన్యంలో కర్నల్ గా పని చేస్తున్నారు. ఆందోళన చేస్తున్న ప్రజలను అణచి వేయడానికి ఆయన నాయకత్వంలో ఉన్న సైనిక బెటాలియన్ ను ప్రభుత్వం పంపించింది. తమ జీవితాలను చిన్నాభిన్నం చేస్తున్న ఆర్థిక విధానాలను వెనక్కి తీసుకోవాలని, ఐ.ఎం.ఎఫ్. రుణం తీసుకోవద్దని ఆందోళనకారులు రాజధాని క్విటోలోని

పార్లమెంట్ వద్దకు ప్రదర్శనగా వచ్చారు. ఆందోళన కారుల న్యాయమైన డిమాండ్లను గుర్తించిన లూసియో తన సైనికులను ఎట్టిపరిస్థితుల్లోనూ ప్రజలపై బలప్రయోగం చేయవద్దని ఆదేశించారు. ఆకలితో ఉన్న ఆందోళనకారులకు మొబైల్ కిచెన్లను నడిపి అందరికీ ఆహారం సరఫరా చేయించారు. పార్లమెంట్ భవనం (కాంగ్రెస్)ను ఆందోళనకారులు ఆక్రమించడానికి పూర్తిగా సహకరించారు. ఈ సంఘటనలో ఆయనకు దేశంలో వివరీతమైన క్రేజ్ ఏర్పడింది. ఆగ్రహించిన ప్రభుత్వం సైనిక తిరుగుబాటుకు ప్రయత్నించాడని ఆరోపించి ఆయన్ని ఉద్యోగం నుండి తొలగించి, అరెస్ట్ చేసి ఆరు నెలల జైలు శిక్ష విధించింది. జైలు నుండి వచ్చిన తరువాత ఆయన ప్రపంచీకరణ వ్యతిరేక ఉద్యమంలో చేరారు. ప్రజావ్యతిరేక ఆర్థిక విధానాలను వ్యతిరేకించేవాడిగా, పేదల పక్షాన నిలబడే వ్యక్తిగా లూసియోకి మంచి పేరు వచ్చింది. దీనితో నవంబర్లో జరిగిన అధ్యక్ష ఎన్నికల్లో ప్రైవేటీకరణ విధానాలకు వ్యతిరేకంగా పోరాడుతున్న శక్తులు, పార్టీలన్నీ కలసి లూసియోను తమ అభ్యర్థిగా నిలబెట్టి గెలిపించాయి. ఇది ప్రపంచీకరణ వ్యతిరేక శక్తుల విజయం.

ఆయిల్ కోసం ప్రాణాలు తీయొద్దు

ఇరాక్ పై యుద్ధ ప్రయత్నాలు ఆపాలి.

ఇరాక్ పై అమెరికా యుద్ధ ప్రయత్నాలను వ్యతిరేకిస్తూ జనవరి 18న వాషింగ్టన్ నగరంలో 5 లక్షల మంది ప్రదర్శన నిర్వహించారు. అదే రోజు సాన ఫ్రాన్సెస్కోలో 2 లక్షల మందితో ప్రదర్శన జరిగింది. రోజురోజుకు యుద్ధ వ్యతిరేక ప్రదర్శనలు అమెరికా, యూరోప్ ఖండాలలో పెరిగిపోతున్నాయి. జర్మనీ, ఫ్రాన్స్ లు అమెరికాకు సహకరించమంటున్నాయి.



ఉస్కొక నీతి పరులకొకనీతి

అణుశక్తి పరీక్షలను పరిమితి విధిస్తూ అమెరికా ఉత్తర కోరియాల మధ్య 1998లో ఒప్పందం జరిగింది. అలాంటి పరీక్షలను కొరియా ఆపివేస్తే ఉత్తరకొరియాకు అవసరమైన ప్రత్యామ్నాయ ఇంధనాన్ని సరఫరా చేస్తానని అమెరికా ఒప్పందంపై సంతకం చేసింది. అయినా అమెరికా నేటికీ ఆ ఒప్పందాని అమలు చేయలేదు. పైగా ఈలోగా ఉత్తరకొరియాను ధూర రాజ్యాలలో ఒకటిగా పేర్కొంటూ ఉత్తర కోరియాపై ఒత్తిడి పెంచాలి. ఈ పలు ఆంక్షలు విధించింది.

ఈ పరిస్థితులలో తన ఇంధన అవసరాల కోసం అణుశక్తి పరీక్షలు చేయడం తప్ప వేరే మార్గం లేదని ఉత్తరకొరియా నిర్ణయానికి వచ్చింది. అమెరికాలో చేసుకున్న ఒప్పందం నుంచి బయటికి వస్తున్నానని ప్రకటించింది. ఒప్పందాన్ని ఉల్లంఘించి అమెరికానే కాగ కొరియాపై నిండా ప్రచారం మొదలు పెట్టింది.


ప్రపంచీకరణ

పెనుభూతాన్ని

తలిమేయాలి. ప్రపంచ

సోషల్ ఫోరం పిలుపు

ప్రపంచ సామాజిక వేదిక సమావేశాలు బ్రెజిల్ లోని పోర్ట్ అలెగ్రేలో 30వేల మందితో జరిగిన భారీ ప్రదర్శనలో ముగిశాయి. జనవరి 23 నుండి 28 వరకు ఆరు రోజుల పాటు ఈ సమావేశాలు జరిగాయి. ఇరాక్ పై సైనిక చర్యకు అమెరికా కాలుదువ్వడాన్ని నిరసిస్తూ మరియు కెనాడా నుండి అర్జెంటీనా వరకు స్వేచ్ఛా వాణిజ్య జోన్ ను ఏర్పాటు చేయాలనే ప్రతిపాదన ప్రదర్శన కారులు తీవ్రంగా నిరసన తెలియచేశారు. స్వేచ్ఛా మార్కెట్ ఆర్థిక వ్యవస్థల ద్వారా ప్రపంచంపై అమెరికా, ఇతర ధనిక దేశాల పెత్తనాన్ని సామాజిక వేదిక తీవ్రంగా గుర్తించింది. దోపిడీకి అవకాశం లేని ప్రపంచం ఏర్పడాలని పిలుపు ఇచ్చారు.



బుసలు కొడుతున్న ఫోన్

టెలిఫోన్ (ఫిక్స్డ్ ల్యాండ్లైన్) ఛార్జీలు పెరగనున్నాయి. దేశంలోని 4 కోట్ల టెలిఫోన్ ఖాతాదారులు ఖచ్చే ఏప్రిల్ 1 నుంచి ఎక్కువ ఛార్జీలు చెల్లించాల్సి ఉంటుందని టెలిఫోన్ రెగ్యులేటరీ అథారిటీ (ట్రాయ్) నేడు ప్రకటించింది. అలాగే, టెలిఫోన్ పల్స్రేట్లో కోత విధించనున్నారు. ఫ్రీ కాల్స్ సంఖ్యను తగ్గించనున్నారు. పట్టణ ప్రాంతాల్లో రెంటల్ ఛార్జీలను పెంచనున్నారు. వెరశి టెలిఫోన్ వినియోగదారుడిపై ఆదనపు భారం పడుతుంది.


సెల్ ఫోన్ ఛార్జీలు తగ్గుతున్నాయని వినియోగదారులు సంతోషిస్తున్న తరుణంలో ఫిక్స్డ్ లైన్ ఛార్జీలు పెరుగుతున్నాయి. టారిఫ్లలో మార్పుకోసం 1999 నాటి టెలికమ్యూనికేషన్ టారిఫ్ ఆర్డర్ను సవరించారు.

ప్రస్తుతం పట్టణ ప్రాంతంలో ఉచితంగా ఇచ్చే 60 మీటర్ కాల్

అంశం	ప్రస్తుతం	కొత్తది
వివిధ ప్రాంతాల్లో రెంటల్స్ :		
పట్టణ ప్రాంతాల్లో రెంటల్స్	250	280
సెమీ అర్బన్ రెంటల్స్	180	200
గ్రామీణ ప్రాంతాల్లో రెంటల్స్ (పై మొత్తాలన్నీ రూపాయల్లో)	125	125
వివిధ ప్రాంతాల్లో ఫ్రీ కాల్స్ :		
పట్టణ ప్రాంతాల్లో ఫ్రీ కాల్స్	60	30
గ్రామీణ ప్రాంతాల్లో ఫ్రీ కాల్స్	75	50
అన్ని ప్రాంతాల్లో ఒకే తీరు :		
కాల్ వ్యవధి	3 ని॥	2ని॥
ఒకరూపాయి ఛార్జీతో కాల్స్	500	300
రూ. 1.20 ఛార్జీతో కాల్స్	30	పైబడి...

చమురురంగం స్వాహా

హిందుస్థాన్ పెట్రోలియం కార్పొరేషన్ లిమిటెడ్ (హిచ్పిసిఎల్), భారత్ పెట్రోలియం కార్పొరేషన్ లిమిటెడ్ (బిపిసిఎల్) పైవేటికరణకు ప్రభుత్వం నిర్ణయించింది. 26 శాతం వాటాల విక్రయం ద్వారా హిచ్పిసిఎల్ను వ్యూహాత్మక భాగస్వామికి అప్పగించాలని, బిపిసిఎల్లో 40 శాతం పైగా వాటాలను అమ్మలని పెట్టుబడుల ఉపసంహరణ కమిటీ నిర్ణయించాలి. వ్యూహాత్మక చమురు రంగంపై వాణిజ్య ప్రభుత్వం హానికరమైన నిర్ణయం తీసుకున్నది. నోటిఫికేషన్ జారీ అయిన రోజు నుండే నిరవధిక నమ్మే ప్రారంభిస్తామని చమురురంగ కార్మిక సంఘాలు ప్రకటించాయి.



యూనిట్లను 30కి కుదించనున్నారు. అంటే సగానికి సగం తగ్గిస్తున్నారు. గ్రామీణ ప్రాంతంలో వీటిని 75 నుంచి 50కి కుదిస్తున్నారు.

ప్రస్తుతం మూడు నిమిషాలుగా ఉన్న పల్స్రేట్ను రెండు నిమిషాలకు కుదిస్తున్నారు. అలాగే ఉచిత కాల్స్ అనంతరం మీటర్ కాల్ యూనిట్స్ (ఎం.సి.యం.ఎన్)ను 500 నుంచి 300కి కుదించారు. ఈ 300 మీటర్ కాల్ యూనిట్స్ దాటితే పల్స్రేటు రూ. 1.20 పైసలుగా ఉంటుంది. గ్రామీణ ప్రాంతాల్లో 300 కాల్ యూనిట్స్ వరకు 80 పైసల చొప్పున కాల్కు చెల్లించాల్సి ఉంటుంది. 300 కాల్ యూనిట్స్ అనంతరం కాల్కు రూ. 1.20 చెల్లించాల్సి ఉంటుంది.

ఫిక్స్డ్ టెలిఫోన్ నుంచి సెల్కు చేసినప్పుడు 90 సెకండ్లకు రూ. 1.70 చెల్లించాల్సి ఉంటుంది. లేదా నిమిషానికి 80 పైసలు చెల్లించాల్సి ఉంటుంది.

ల్యాండ్ ఫోన్స్ను ప్రభుత్వరంగంలోని బి.యస్.ఎన్.ఎల్ సంస్థ నిర్వహిస్తున్నది. ట్రాయ్ నిర్ణయం బి.యస్.ఎన్.ఎల్. నుండి ఫోన్ వినియోగదారులను ప్రైవేట్ రంగంలోని సెల్ఫోన్ల వైపు తరిమేస్తుంది. వి.యస్.ఎన్.ఎల్. దివాళా తీస్తుంది. దానిని సులభంగా ప్రైవేటీకరించ వచ్చు. ఆ తర్వాత సెల్ రేట్లు యధేచ్ఛగా పెంచుకునేందుకు అవకాశం వస్తుంది. ఈ చదరంగంలో నలిగిపోయేది సాధారణ ఫోన్ వినియోగదారులే. ఈ లబ్ధి పొందేది టాటాలు, అంబానీలు వగైరాలే.



వినిమయ ధరల సూచిక (2001-2002) (బేస్ 1982=100)

సెంటర్ సీరిస్	అక్టోబర్ 2002	నవంబర్ 2002	ఫ్యాక్టర్
ఆలిండియా	487	489	4.93
హైదరాబాద్	476	476	5.23
గుంటూరు	484	490	5.60
గూడూరు	463	470	4.33
విశాఖపట్నం	475	479	4.64
వరంగల్	514	517	4.48
కొత్తగూడెం	511	513	-
రాష్ట్ర సీరిస్			(1960=100)
విజయనగరం	420	421	-
రాజమండ్రి	469	469	4.62
విజయవాడ	450	450	-
ఆదోని	476	477	4.38
ఎన్ఎస్బి కాంప్లెక్స్	473	474	4.76
ఎంజిపి కాంప్లెక్స్	458	459	-
ఎ.పి	-	-	4.93

సమాచారం వనరు : డైరెక్టరు ఆఫ్ ఎకనమిక్స్ & స్టాటిస్టిక్స్ - ఆంధ్రప్రదేశ్ ప్రభుత్వము జారీ చేసినది.
ది లేబర్ బ్యూరో గవర్నమెంట్ ఆఫ్ ఇండియా

సింగరేణి పై ప్రపంచబ్యాంకుతో ఒప్పందాన్ని బహిర్గతం చేయాలి

ముఖ్యమంత్రికి రాఖువులు లేవు

సింగరేణి కార్మికులకు మీరు వ్రాసిన ఉత్తరంలో అనేక అసత్యాలు, అవాస్తవాలు ఉన్నాయి. సింగరేణి కార్మికుల న్యాయబద్ధమైన సమ్మెను, దానిని నిర్వహిస్తున్న నాయకత్వాన్ని అప్రతిష్టపాలు చేసేందుకు, సమ్మెను బలహీనం చేసేందుకు ఉద్దేశపూర్వకంగానే మీరు ప్రయత్నం చేశారని భావించాల్సి వస్తున్నది.

సింగరేణి సంస్థను ప్రైవేటీకరించడం జరగదని మీరు ఉత్తరంలో పేర్కొన్నారు. ఒకవైపు మీడియా ముందు ఉత్తరాలలోను ప్రైవేటీకరణ ఉండబోదని చెప్పతూనే మరోవైపు సింగరేణిని ప్రైవేటీకరించేందుకు, ఉద్యోగులను తొలగించేందుకు రహస్యంగా అన్ని ఏర్పాట్లు మీరు చేస్తున్నారు. ప్రభుత్వం యొక్క పత్రాలలోనే ఈ విషయాలు స్పష్టంగా ఉన్నాయి.

17.09.2001తేదీతో Phase -II, Action Plan of P.E. Reform Under A.P.E.R.P అన్న పత్రాన్ని పబ్లిక్ ఎంటర్ప్రైజెస్ డిపార్ట్మెంట్ తయారుచేసింది. ఈ పత్రం మీ వద్ద ఉండే ఉంటుందనుకుంటాను. ఉపోద్ఘాతంలో ప్రభుత్వ ప్రైవేటీకరణ కార్యక్రమం గురించి మొదటి వాక్యంలోనే క్రింది విధంగా పేర్కొనబడింది. This document sets out the Action Plan for Public Enterprises reforms Under Phase-II of the Public Enterprises reforms and Privatisation Programme of the Govt. of Andhra Pradesh. మొదటి దశలో 19 ప్రభుత్వ రంగ సంస్థలు, రెండవ దశలో 97 ప్రభుత్వ రంగ సంస్థలను చేర్చటం జరిగింది. ఈ సంస్థలను 6 తరగతులుగా విభజించి 6వ తరగతిలో సింగరేణిని పెట్టడం జరిగింది. 2002-03 నాటికల్లా సింగరేణి కాలరీస్ ప్రైవేటీకరణకు కార్యాచరణ ప్రణాళికను రూపొందించాలని పేర్కొన్నారు. అలాగే ఎంతమంది ఉద్యోగులను తొలగించాలి, ప్రైవేటీకరణ కార్యక్రమాన్ని ఎప్పటిలోపల పూర్తిచేయాలి అన్న విషయానికి సంబంధించి స్థూలమైన టైంట్ బుల్ ను కూడా ఇచ్చారు. దురదృష్టం ఏమిటంటే ఈ పత్రాన్ని ఇప్పటివరకు ప్రభుత్వం రహస్యంగా ఉంచింది. ఈ పత్రాన్ని ప్రభుత్వం విడుదల చేస్తే ప్రైవేటీకరణ చేయమని మీరు చెప్పే మాటలు నిజమో, అబద్ధమో ప్రజలే తేల్చుకుంటారు.

జనవరి 22వ తేదీన మీరు దావోస్

వెళ్ళబోతూ బహిరంగ చర్చకోసం విడుదల చేసిన Annul fiscal Frame Work 2003-04 పత్రంలో 70వ పేరాను ఒక్కసారి చూడండి. దానిలో ఇలా పేర్కొన్నారు. An Important feature of the structural adjustment programme is the Public Sector Enterprise re-structuring. During 2002-03, G.o.A.P. conducted detailed studies of Public Enterprises listed in Phase-II of this reform process, to examine options of Privatisation, re-structuring or even closure. Simultaneously it was planned that suitable Voluntary Retirement Scheme packages would be given a long with social safety net support. రెండవదశలో ఉన్న సింగరేణిపై కూడా అధ్యయనం పూర్తయి పోయిందని, ప్రైవేటీకరణకు స్వచ్ఛంద పదవీ విరమణకు ప్రణాళికలు సిద్ధం చేయబడ్డాయని పై దాన్ని బట్టి అర్థం కావడం లేదా? ఈ అధ్యయన పత్రాలను బహిరంగంగా విడుదల చేస్తే సింగరేణి ప్రైవేటీకరణ గురించి, ఉద్యోగ భద్రత గురించి మీరు చెప్పే మాటలు నిజాలో, అబద్ధాలో తేలిపోతాయి కదా!

గనులలో ఆధునిక యంత్రాలతో ప్రైవేట్ సంస్థలు పనిచేయడం ప్రయోగాత్మక చర్య అని, ప్రైవేటీకరణ అవడం వాస్తవం కాదని మీ ఉత్తరంలో పేర్కొన్నారు. ఒకవేళ ఇది ప్రయోగమే అనుకున్నా సింగరేణి యాజమాన్యమే ఆ ప్రయోగం చేయవచ్చుకదా? ప్రైవేట్ వారికి ఎందుకు ఇవ్వాలి? ఈ డౌంకటిరుగుడు వాదన కార్మికులను మోసగించడానికి కాదా?

కార్మిక సంఘాలు తమ ఉనికికోసం సమ్మెను రెచ్చగొట్టాయని మీరు చెప్పడం మరి అన్యాయం. కార్మికవర్గం పుట్టిననాడే కార్మికసంఘాలు పుట్టాయి. మీలాంటి వారు గతంలో ఎంత దుష్ప్రచారం చేసినా, అణచివేయాలని ఎంత ప్రయత్నించినా వారికి అది సాధ్యం కాలేదు. వాటి ఉనికి మీ కోరికను బట్టి నాశనం కాదు. అందువలన కార్మిక సంఘాల ప్రాధాన్యతను గౌరవించి వ్యవహరించడం మంచిది.

బయటివారు కార్మిక సంఘాలకు నాయకత్వంలో ఉండడం కూడా మీకు గిట్టడం

లేదు. మన చట్టాల ప్రకారం కార్మిక సంఘ నాయకత్వంలో బయటివారుండవచ్చు. మీరు వదేవదే ప్రస్తావించే అమెరికాలో సైతం సంఘాలలో బయటివారుండచ్చు. అలాగే సింగరేణి కాలరీస్ లేబర్ యూనియన్ (టి.ఎన్.టి.యు.సి) నాయకత్వంలో మీ పార్టీ ఎం.పి. ఉన్న విషయం మీకు తెలియదేమో. ముఖ్యమంత్రిగా ఉండి చట్టవిరుద్ధంగా మాట్లాడడం అభ్యంతరకరం.

సింగరేణి కార్మికసంఘాల నాయకత్వంలో ఉన్నవారేమీ విదేశస్థులు కాదు. ఈ దేశపౌరులు మరి మీరెందుకు వదేవదే బయటివారు, బయటివారని ఎత్తిచూపుతున్నారో అర్థం కావడం లేదు.

వాస్తవంలో మీ ప్రభుత్వం రాష్ట్ర పరిపాలనని దేశం బయటివారికి అప్పగిస్తున్నది. ప్రపంచబ్యాంకు ఆదేశాలతో నడుస్తున్నది. ప్రపంచబ్యాంక్, డిఎఫ్ఐడి నియమించిన అంతర్జాతీయ సలహాదారులే ఈరోజు ప్రభుత్వంలోని అన్ని శాఖలను నియంత్రిస్తున్నారు. ఎంతో అనుభవం, నైపుణ్యం కలిగిఉన్నప్పటికీ మన అధికారులు, నిపుణులు, మేధావులు ఉత్సవ విగ్రహాలుగా మిగిలిపోతున్నారు. కార్మిక సంఘాలలో బయటివారున్నారంటూ ఆక్షేపిస్తున్న మీకు విదేశీయుల ఆజ్ఞల ప్రకారం నడుచుకోవడం మీకు ఆక్షేపణీయం అనిపించడం లేదా? కార్మిక నాయకులను విమర్శించే నైతిక హక్కు మీకు ఎలా ఉందనుకుంటున్నారు?

సింగరేణి ప్రాంతంలో సభలు జరుపుకోవడానికి కూడా అనుమతి నిరాకరిస్తున్నారు. కార్యకర్తలు సమ్మె గురించి శాంతియుతంగా ప్రచారం చేసుకోవడాన్ని కూడా అనుమతించడం లేదు. కాని యాజమాన్యానికి తెలుగుదేశం నాయకులకు ప్రచారం చేసుకోవడానికి కార్మికులపై ఒత్తిడి తేవడానికి పూర్తి స్వేచ్ఛనిస్తున్నారు. ఈ రాష్ట్రంలో యజమానులకు, తెలుగుదేశం వారికేనా ప్రజాస్వామ్యం? ప్రజలకు ప్రతిపక్షాలకు ప్రజాస్వామ్యం లేదా? ఇప్పటికైనా నిర్బంధ విధానాన్ని వెంటనే నిలిపి వేయాలని కోరుతున్నాము.

అందువలన ఇటువంటి వితండవాదనలు, ప్రచారాలు ఆపివేసి వెంటనే కార్మికసంఘాలతో చర్చించి సింగరేణి సమస్యలను పరిష్కరించాలని కోరుతున్నాము.

దళితులను దగా చేస్తున్న ప్రపంచీకరణ

ప్రపంచీకరణను వ్యతిరేకిస్తూ దళిత సంఘాలు, కుల వివక్ష వ్యతిరేక పోరాట సంఘాలు ఆసియా సోషల్ ఫోరం సమావేశాలలో అత్యుత్సాహంగా పాల్గొన్నవి. నిజాం కాలేజీ ఆవరణలో ఎటూ చూసినా దళిత సంఘాల ర్యాలీలు, కళా ప్రదర్శనలే ప్రత్యక్షమయ్యాయి. ఆసియా సోషల్ ఫోరం కార్యక్రమాల్లో పాల్గొనడానికి వివిధ దళిత సంఘాలు కల్పి ఒక బృందంగా ఏర్పడినవి. దళిత మానవహక్కుల జాతీయ కమిషన్ NCDHR సంస్థ పేరిటనే 1000 ప్రతినిధులు పాల్గొన్నారు. 25 దళిత సంస్థలు పాల్గొన్నవి. అందులో భారత దేశం నుండే 17 పాల్గొన్నవి. కేవలం NCDHR ఆధ్వర్యమనే 11 సెమినార్లు, 13 వర్క్ షాపులు 3000 మందితో కాన్ఫరెన్స్ జరిగింది.

దళిత సోషల్ ఫోరం, కుల వివక్ష వ్యతిరేక పోరాట సంఘం కూడా అనేక ప్రత్యేక కార్యక్రమాలు నిర్వహించినవి. కుల వివక్ష వ్యతిరేక పోరాట సంఘం ఆధ్వర్యమే నిజాం కాలేజీ ఆవరణలో ఏర్పాటు చేసిన ఫోటో ఎగ్జిబిషన్ అందరి దృష్టిని ఆకర్షించింది.

వివిధ సెమినార్లు, కాన్ఫరెన్స్లు, వర్క్ షాపులలో ప్రముఖులు పాల్గొన్నారు. వివిధ కోణాల నుండి మాట్లాడుతూ దళితులపై ప్రపంచీకరణ ప్రభావాన్ని వివరించారు. తమ అమూల్యమైన సందేశాల ద్వారా కార్యక్రమాలలో పాల్గొన్న వారిని విజ్ఞాన వంతులను చేశారు.

ప్రపంచీకరణ దళితులలో పెరుగుతున్న చైతన్యాన్ని, సంఘటిత శక్తిని అడ్డుకోవడానికేసని నృష్టం చేశారు. ఈ ప్రపంచీకరణ క్రమం కొనసాగితే త్వరలోనే దళితులు గతంలో లాగ దళిత వాడలు విడిరాలేరని, గిరిజనులు అడవులు, గుట్టని దాటలేరని వివిధ సమావేశాల్లో వక్రలు అనేక ఉదాహరణలతో చెప్పారు.

అగ్రకుల సంపన్న వర్గాల కుట్రలను బహిర్గత పరచారు. జనవరి 7 ముగింపు బహిరంగసభకు మాజి రాష్ట్రపతి గౌ||కె.ఆర్.నారాయణ్ గారు వచ్చి ప్రపంచీకరణ ప్రమాదాలు వివరిస్తూ మాట్లాడడం అందరినీ ఆకట్టుకుంది. వేలాది మందితో జరిగిన ర్యాలీలు దళితులు పెద్ద సంఖ్యలో పాల్గొనడం ప్రపంచీకరణ పట్ల దళితులకున్న ఆగ్రహాన్ని ప్రతిబింబించింది.

హైదరాబాద్ లో జరిగిన ఆసియా సోషల్



ఫోరం సమావేశాలు ప్రపంచీకరణ వ్యతిరేక శక్తుల కూడలిగా మారిందనేది వాస్తవం. అదే విధంగా ప్రపంచీకరణ వ్యతిరేకంగా పోరాడే దళిత సంస్థలను, దళిత మేధావులను ఒకే వేదిక మీదికి తెచ్చిందనటంలో సందేహం లేదు. ఇది భవిష్యత్తులో ప్రపంచీకరణకు వ్యతిరేకంగా జరుగబోయే పోరాటంలో కీలకపాత్ర వహిస్తుంది.

దళితులు - ప్రపంచీకరణపై సదస్సు

జనవరి 5వ తేదీన ఈ సదస్సు జరిగింది. 3 గంటలకు పైగా జరిగిన ఈ కార్యక్రమంలో 3000ల మంది పాల్గొన్నారు. కొన్ని ముఖ్యమైన ఉపన్యాసాల సారాంశం :

1. ప్రొఫెసర్ థోరాట్ : ఈయన ఢిల్లీలోని జవహర్ లాల్ యూనివర్సిటీలో పని చేస్తున్నారు. దళితులు - అంతర్జాతీయ అధ్యయన విభాగానికి డైరెక్టరుగా కూడా వున్నారు.

భారత జాతీయోద్యమం, స్వాతంత్ర్య సంగ్రామం ఫలితంగా ప్రజలకు ముఖ్యంగా దళితులకు వెసులుబాటు కల్పించే పలు ఆర్థిక విధానాలు ప్రవేశపెట్టబడ్డాయి. దేశంలో అమలు జరుగుతున్న ప్రపంచీకరణ ఆ విధానాలకు తిలోదకాలిస్తున్నది. వారికి కనీస మద్దుతునిచ్చే “రిజర్వేషన్” విధానం ప్రైవేటీకరణతో ప్రమాదంలో పడింది. వారి ఉపాధి, ఆరోగ్య పరిస్థితులను ఈ మార్పులు దెబ్బతీస్తున్నాయి.

2. నజోమి బాండో-జపాన్ : జపాన్ లో 30 లక్షల మంది అంటరాని వారుగా అవమానాలకు గురౌతున్నారు. సరళీకరణ ప్రభావం వల్ల, విదేశాల

నుండి చౌకబారుగా ఉత్పత్తులు వెల్లువలా దిగుమతి అవుతున్నాయి. చర్మకారులు, చర్మ ఉత్పత్తులపై చెడు ప్రభావాన్ని కల్గిస్తున్నది.

3. పద్మాలాల్ ఖశ్వకర్ : నేపాల్ - దళిత సన్నాహక కమిటీ. మా దేశంలో అగ్రకులాల వారి చేతులలోనే వ్యాపారాలు, వాణిజ్యం వున్నది. దళితులు అంటరాని వారుగా పరిగణించటం వల్ల మంచినీరు, ఇతర ఆహార పదార్థాలు అమ్మకానికి వారికి అర్హతలేకుండా పోయింది. మాదేశంలోకి బహుళజాతి సంస్థలు ప్రవేశించాక, ప్రైవేటీకరణలతో అగ్రవర్గ సంపన్నులకు జాతీయ ఆర్థిక వ్యవస్థపై గుత్తాధిపత్యం పెరుగుతున్నది.

4. రూత్ మనోరమ : దళిత మహిళల జాతీయ ఫెడరేషన్ (ఇండియా, దేశంలో “పరిసరాల పరిశుభ్రత” వంటి పనులవైపు దళిత మహిళలు నెట్టివేయబడుతున్నారు. ఆ పనుల స్వభావం వల్ల చులకనగా చూడబడుతున్నారు. అగ్రవర్గాల దోపిడికి, పీడనకు, హింసకు, లైంగిక వేధింపులకు వారు గురౌతున్నారు.

5. శివపరాగసమ్ - శ్రీలంక హెచ్.డి.ఓ. : “నిరుపేదలు, దిక్కులేని వారి కోసమే ... ప్రజల కోసమే” ప్రపంచీకరణ అని ప్రచారం చేశారు. ఆచరణలో దళితులు, గిరిజనులు వంటి పేదలు, నిమ్మజాతులపైనే ప్రపంచీకరణ పలు భారాలు వేస్తున్నది. వారిని వేధింపులకు గురిచేస్తున్నది.

6. బొజ్జాతారకం : దళిత ఉద్యమ నాయకులు. ప్రపంచీకరణ ప్రక్రియ కేవలం దాన్ని ప్రవేశపెట్టిన అమెరికా వంటి సంపన్న దేశాలకు, పెట్టుబడిదారులకే ప్రయోజనకరం. ప్రపంచీకరణ అంటే ఆధునిక సమాచార సాంకేతిక పరిజ్ఞానం అభివృద్ధిగా పట్టణవాసులు కొందరు పోరబడు తున్నారు. ఆవిజ్ఞానం కూడా దళితులకు అందుబాటులో లేదు.

7. పాపైసర్ బాలాచందర్ మంజరేకర్ : బొంబాయి యూనివర్సిటీ వైస్ ఛాన్సలర్. ప్రపంచీ కరణను కేవలం ఆర్థిక విధానాలకో, సాంకేతిక అభివృద్ధికో సరిపోల్చటం కాదు. దళితులు, పేదలు, కడజాతి ప్రజల ప్రయోజనాలను అన్ని విధాలా దెబ్బతీసే ప్రత్యామ్నాయ అభివృద్ధి పద్యవ్యూహం ఇది.

- జి.రాములు

క్రీరీంగర్ జిల్లాలో ఎఐటియుసి నుండి రూఫ్సింగ్, సారంగపాణిల ఆధ్వర్యంలో మూడువేల మంది కార్మికులు సిఐటియంలో చేరారు. ఈ సందర్భంగా కరీంగర్ మున్సిపల్ గ్రౌండ్లో బహిరంగ సభ జరిగింది. ఈ కార్యక్రమంలో సిఐటియు రప్ట అధ్యక్షులు యం.ఎ.గృహ్ మాట్లాడుతూ కార్మిక హక్కులను కాలరాసేందుకు కేంద్ర, రాష్ట్ర ప్రభుత్వాలు కొత్త చట్టాలను తీసుకొస్తున్నాయని వాటిని కార్మికవర్గం సంఘటితంగా ఎదుర్కోవాలని పిలుపునిచ్చారు. ఎఐటియుసి నుండి కొత్తగా వచ్చిన కార్మికులకు సిఐటియు అన్ని రకాల సహకారాలు అందిస్తుందన్నారు. ఈ సభలో ఆంధ్రప్రదేశ్ రైతు సంఘం రాష్ట్ర ప్రధాన కార్యదర్శి సారంపల్లి మల్లారెడ్డి, సిఐటియు రాష్ట్ర కార్యదర్శి పాలడుగు భాస్కర్లు పాల్గొని ప్రసంగించారు. ఇంకా ఈ కార్యక్రమంలో సి.పి.యం.జిల్లా కార్యదర్శి వర్మ వెంకటరెడ్డి, సిఐటియు జిల్లా నాయకులు టీనుమట్ల సమ్మయ్య, నాయకులు ఎల్ శ్రీనివాస్ రెడ్డి, దుర్గా ప్రసాద్, నల్గొండ శ్రీనివాస్, హమాల్ యూనియన్ రమణా రెడ్డి, యు.శ్రీనివాస్, ఎస్డబ్ల్యుఎఫ్ నాయకులు మోహన్రెడ్డి ఇతర అనుబంధ



కరీంగర్ బహిరంగసభలో ప్రసంగిస్తున్న ఎం.ఎ.గృహ్

సంఘాల నాయకులు పాల్గొనగా, సారంగపాణి అధ్యక్షత వహించగా, రూఫ్సింగ్ నాయకులను వేదికపైకి ఆహ్వానించారు.

కెడిఎల్ఓ కార్మికుల సమరశీల పోరాటం

కృష్ణా జిల్లా లారి ఓనర్స్ మ్యూచువల్ ఎయిడెడ్ కో-పరేటివ్ స్టోర్స్ లిమిటెడ్ (కెడిఎల్ఓ) కార్మికులు 26.12.2002 నుండి సమ్మెలో వున్నారు. ఇక్కడ యజమానులు 3000 మంది, కార్మికులు 120 మంది.

కృష్ణాజిల్లా-లారి ఓనర్స్ అసోసియేషన్లో వేలాది మంది యజమానులు సభ్యులు. జిల్లాలోని సంపన్న వర్గాలు, సాంఘికంగా వున్నత తరగుతుల వారందరికీ ఈ సంస్థతో సంబంధాలు వుంటాయంటే అతిశయోక్తి కాదు. ఇందులోని కొందరు పెద్దలు లారి ఓనర్స్కి సరుకులు (ఆయిల్, ఫిల్లర్లు వంటివి) అందేలా చూడటానికి పై సంస్థను ప్రారంభించారు. కృష్ణా జిల్లా నివాసి అయివుండి, లారి ఓనర్ అయితే నేరుగా స్టోర్సులో సభ్యత్వానికి అర్హులవుతారు. కాని క్రమంగా ఈ నిబంధనలను నీళ్ళువదిలారు. లారీలు లేకుండా బినామి పేర్లతో బస్సు ఓనర్లు, పైనాన్నియర్లు పేర్లు సంపాదించుకుని దైరక్ష్యంగా చివరకు అధ్యక్ష, కార్యదర్శులుగా కూడా ఎన్నుకోబడ్డారు.

వారు రకరకాలైన అక్రమాలకు పాల్పడటంతో పాటుగా కార్మికులపై వేధింపులు ప్రారంభించారు. కార్మిక అధికారులు, పోలీసు అధికారులు ఇతర ఏ ప్రభుత్వాధికారులను లెక్కచేయని పరిస్థితి ఏర్పడింది. ఉద్యోగులు తమ కాళ్ళక్రింద పడి వుండాలని ఆ విధంగా ఉండని వారిని తొలగించడం పరిపాటయ్యింది. ఈ స్థితిలో సంస్థలోని కొందరు ఉద్యోగులు తమ సంఘాన్ని సిఐటియుకి అనుబంధం చేశారు. ఇది యాజమాన్యానికి మింగుడు పడలేదు. కక్షసాధింపు చర్యలు తీవ్రం చేసింది. 10 నెలల పాటు విజయవాడ ఎసిఎల్ గారి సమక్షంలో కన్సిలియేషన్ జరుగుతూండగానే సిఐటియు నాయకుల్ని తొలగించడం ప్రారంభించింది. 7గురిని సస్పెండ్ చేశారు. చట్టబద్ధత లేని కాలమానాలతో ఇంజన్ ఆయిల్స్ని కొలిపించి, వున్న దాని కన్నా ఎక్కువ చూపించి లేని 'ఎక్కువ'ను అమ్మమంటారు. అమ్మలేదని లక్షల రూపాయలు ఉద్యోగుల జీతాల నుండి కోత విధిస్తున్నారు. ఈ పరిస్థితులలో జీతాలు

పెంపుదల, అక్రమ కాలమానాలను ఎత్తివేయాలని, అక్రమ సస్పెండ్లు ఎత్తివేయాలని తదితర కోర్కెలతో 26.12.2002న సమ్మె ప్రారంభం అయ్యింది.

సమ్మె ప్రారంభమై నెలరోజులు దాటినా కార్మికులు ధైర్యంగా నిలబడ్డారు. ఈ కార్మికులకు సంఘీభావంగా నగరంలోని ఆటో, మోటారు కార్మికులు ధర్నా నిర్వహించారు. కొండపల్లి ఆయిల్ టెర్మినల్లోని 4 కంపెనీల (ఐఓసి, బిపిసి, ఎంపిసి, ఐబిపి) ఆయిల్ టాంకర్ వర్కర్స్ 700 మంది ఒక్కరోజు సమ్మె జరిపి సంఘీభావం చాటారు. ఈ సమ్మెకు మద్దతుగా నగరంలోని అసంఘటిత, సంఘటిత రంగాలలోని కార్మికులూ, ఉద్యోగులూ, మహిళసంఘం కార్యకర్తలు ప్రతిరోజు 150 మంది పాల్గొన్నారు. నాయకులతో సహా యాజమాన్యం 106 మందిపై తప్పుడు కేసులు పెట్టించింది. అయినా కార్మికులు ధైర్యంగా నిలబడ్డారు. ఇద్దరు కార్మికుల్ని పోలీసులు అక్రమంగా అరెస్టు చేస్తే స్వచ్ఛందంగా 9 మంది కార్మికులు అరెస్టయి జైలులోనే 2 సం॥ ఉండిపోయారు. బెయిల్ తేవడానికి తమ ఆస్తుల్నే అమ్ముకున్నారు. కార్మికులు తమ ఇండ్ల నుండి, బంధువుల నుండి, తమ గ్రామాల నుండి 300కిలోల బియ్యం వసూలు చేసి ఇల్లు గడవని కార్మికులకు అందించారు. వీరి పోరాటానికి మద్దతుగా జరిగిన జనరల్ బాడీ సమావేశంలో ఇతర సంఘాల నుండి అపూర్వమైన స్పందన వచ్చింది. 25వేల రూపాయలు ఇతర సంఘాలు సంఘీభావ నిధిగా అందజేసినాయి. సమ్మెకు మద్దతుగా 26.01.2003న జరిగిన ప్రదర్శనా- సభలో 1500 కార్మికులు పాల్గొన్నారు. సిఐటియు నగర జిల్లా కమిటీలు ఈ పోరాటానికి తమ పూర్తి మద్దతును తెలిపాయి.

ఈ పోరాటాన్ని మరింత ఉధృతం చేయడానికి ఆమరణ నిరహారదీక్ష చేయడానికి సన్నాహాలు మొదలయ్యాయి.




తెలంగాణ తొలితరం కథలు

1912 నుంచి 1956 వరకు దాదాపు ముప్పయి మందికిపైగా రాసిన వారి కథలు ఈ సంకలనంలో ఉన్నాయి. వీటిని చదివినప్పుడు నాటి తెలంగాణా కథకుల వస్తువు, శైలిశిల్పాలు, భాష ఎలా ఉన్నాయో బోధపడుతుంది. వీటి గురించి అంచనాకు వచ్చే ముందు తెలంగాణాలో ఎలాంటి పరిస్థితుల నేపథ్యంలో కథ పుట్టి విస్తరించిందో గమనించాలి. ముఖ్యంగా నైజాం ప్రభువుల ఏలుబడిలో ఉన్న తెలంగాణాలో విద్యా సౌకర్యాలు అంతంత మాత్రమే. చదువుకునే అవకాశాలు కొద్ది మందికి పరిమితం. విద్యాబోధన అంతా ఉర్దూలోనే సాగింది. తెలుగుభాషకి ఎలాంటి ప్రాధాన్యం లేదు. తెలుగు సాహిత్య, సాంస్కృతిక రంగాల వికాసానికి అనువైన పరిస్థితులు ఎంతమాత్రం లేవు. తెలుగులో రాసేవారు ఏటికి ఎదురీదక తప్పని పరిస్థితి. తెలుగుభాషలో రాయడం, చదవడం వచ్చినవారే బహు స్వల్పం. ఇందులో రాసేవారు మరీ తక్కువ. ఇక సాహిత్య పాఠకుల సంఖ్య ఎంత ఉంటుందో ఊహించుకోవచ్చు. ఇలాంటి పరిస్థితుల్లో తెలుగు కథ పుట్టింది.

తన చరిత్రను తను తరచి చూసుకుంటున్న సందర్భంలో తెలంగాణ ఉంది. గతాన్ని, వర్తమానాన్ని గమనిస్తూ భవిష్యత్తు వైపు చూపు సారిం చే సన్నివేశం తెలంగాణలో కనిపిస్తోంది. సకల రంగాల్లో నెలకొన్న స్థితిగతుల్ని అంచనా వేసుకుంటున్న సమయమిది. ఈ ధోరణి ఇటీవలి కాలంలోనే సాహిత్యరంగంలోనూ విస్తరించింది. కవిత్వం కొత్తపుంతలు తొక్కుతోంది. వచనక్రియల్లో కథ కొత్తరూపు దాలుస్తోంది. తనదైన భాషలో, తనదైన బాణీలో కథ చెప్పడానికి తెలంగాణా కథకులు ప్రయత్నిస్తున్నారు. ఈ నేపథ్యంలో తెలంగాణా తొలితరం కథలు ఎలా ఉండేవో తెలుసుకోవడం ఈ ప్రాంత సాహిత్యకారులకి అవసరం. ఈ ప్రాంతంలోని పాఠకులకీ అవసరం. తెలంగాణాలో కవిత్వం తర్వాత కథకే అగ్రస్థానం. మరి ఇక్కడ కథ పుట్టుక, క్రమవికాసం ఎలా ఉండేదో తెలుసుకోవడం మన బాధ్యత.

మాండలికంలో ఉన్న కథల్ని ఇప్పుడు ఏ పల్లెలో చదివి వినిపించినా అర్థం చేసుకుంటారు. నాటి ముచ్చట్లు, బతుకు తీరుతెన్నులు మరెన్నో సంగతుల్ని తెలియజేబుతాయి. ఈ కథలు అందుకోసమైనా చదవాలి. ఇవి చదువుతుంటే అరవై ఏళ్ళ కిందటి తెలంగాణా జీవితం కళ్ళముందు దర్శనమిస్తుంది. తెలంగాణా కథ క్రమవికాసం వెనుక ఉన్న చరిత్ర సాక్షాత్కరిస్తుంది. మనం నేర్చుకోవాల్సిన విషయాలెన్నో ఉన్నాయని తెలుస్తుంది. ఈవిధంగా తొలితరం తెలంగాణా కథల్ని చదువుకునే అవకాశం కల్పించిన ముదిగంటి నుజాతారెడ్డిగారి కృషిని తెలంగాణా ఎప్పుడూ గుర్తుంచుకుంటుంది.



ఇక్కడి నుండే ఆరంభం

చెమట బొట్ట పదునులో విత్తనాలు
నేలంతా మొలకెత్తుతాయి
నెత్తురు చిందిన నడిరోడ్డులోంచే
ఉద్యమాలు ఉవ్వెత్తున ఎదుగతాయి

ఖండఖండంతర అంతరంగాల్లో
నిప్పులు నివురు కప్పకోవడం
'ప్రయివేటు' కళ్ళు పసికట్టలేవు
అప్రకటిత ఆవేశాలన్నీ
అమాంతంగా ఐక్య అ'జెండా'ను ఎగురవేస్తాయి!

ప్రగతి మంత్రాలన్నీ పేర్లబడి
పైటవర్లుగా మార్పుతాయి
పగుళ్ళుబడ్డ పల్లెభూమిలో
పథకాలు ప్లాట్లను విసిరేస్తాయి

జీవితం తిరగేసిన పేజీనిండా కన్నీటి చిట్టాలు
లాకెటు ఫ్యాక్టరీలంత ప్రత్యక్షంగా దర్శన మిస్తుంటే
మార్కెట్లు ముంచిన బతుకులు
చితులుగా పేలుతుంటే
ఇంకా ఎవరు వివరించాలి?

ఒకటో సారి మోసం
రెండోసారి మోసం
సాగదిక మూడోసారి
పిడికెళ్ళంత గుండె
గుండెలంత పిడికిళ్ళున్న వాళ్ళు
కలుపు మొక్కల్ని ఏరేసిన చేతులు
ముక్కలు ముక్కలుగా రాళ్ళను కొట్టిన చేతులు

ద్రోహుల్ని ఏరేస్తాయి
దోపిడిని తరిమేస్తాయి
మట్టిని రూపాలుగా మలిచే చేతులే
మరో ప్రపంచాన్ని సృష్టిస్తాయి!

- రవి కుమార్

(ఏసియా సోషల్ ఫోరమ్ సదస్సు సందర్భంగా)



పని ఒకటి - ఫలితం మరొకటికా?...

“గురూ!... పాండుకు చదువు ముక్కరాదు. అయినా, అంతపెద్ద మిషన్ తయారు చేశాడు. మనలాంటి మాములు కార్మికుడైనా.. పాండు పనిలోని విజయ రహస్యం ఏమిటి గురూ?...” అని అడిగాడు ప్రసాద్ చాయ్ గ్లాస్ అందిస్తూ.

“పాండు భీ మనలెక్క ఊళ్ళె బుట్టినోడే భయో!... సిన్నప్పుడే తండ్రి జచ్చిపోతే... బతకుదెరువు కోసం పట్నం వచ్చిండు. వాళ్ళ మ్యానమామ కాడ కొచ్చి, ‘మామా... నాకు భీ యాదనన్న కొల్వసూడు!...’ అన్నడు. వాళ్ళ మామ మల్లేశ నీకు భీ గుర్రే గదా?...” అన్నాడు యాదగిరి చాయ్ గ్లాస్ అందుకుంటూ.

“తెలుసు గురూ!... ఇది వరకు మన కంపెనీలోనే పని చేసే వాడు కదా?... ఆ మధ్య సెంటర్ వ్యూజ్ ప్రమాదంలో దెబ్బ తగిలి మంచమెక్కాడు కదా?...” అన్నాడు ప్రసాద్.

ఇద్దరూ గరం చాయ్ తాగుతూ, బండి పక్కనే వున్న వేపచెట్టు కింద కూర్చున్నారు.

“అవ్ భయో!... అయినే పాండు మామ. మ్యానల్లుడంటే పంచప్రాణాలు మల్ల. ‘సిన్న పిల్లగానివి. నువ్వేం పని చేస్తవల్లుదా?...’ అన్నడు దగ్గరికి దీసుకొని. ‘నువ్వేం కొల్వ జూత్తె.. గా కొల్వ జేత్త మామ!... ఊళ్ళె అమ్మకు రోజు కూలి దొరుకుత లేదు. సెల్లెండ్లు సిన్నోళ్ళాయె. మల్ల వాళ్ళకు పాలుగావద్దా? గండుకే... కొన్ని పైసలు సంపాదించి వాళ్ళకు పంపాలె మామా!...’ అన్నడు పదేండ్లు గూడా నిండని పాండు.

దానితోని మల్లేశకు దుఃఖం ఆగలే దనుకో భయో. ‘మల్ల సదువుకో బోరాదుర!...’ అన్నడు మల్లేశ. ‘నేను సదువుకోను మామ. ఫాయిదా వుండది!...’ అన్నడు పాండు. ‘సరే చూజేదం తియో!...’ అన్నడు మల్లేశ!...” అని వివరించాడు యాదగిరి చాయ్ చప్పరిస్తూ.

“అయ్యో!... పాపం అంత చిన్నప్పుడే ఎన్ని కష్టాలు వచ్చిపడ్డాయి గురూ!...” అన్నాడు ప్రసాద్ తాను కూడా చాయ్ తాగుతూ.

“మల్ల గండుకే... పాండు పనిల గంత రాటుదేలిండు భయో!... మల్లేశ మామకు అల్లుని కొల్వ గురించే మానాది వట్టుకున్నది. అదువరకోసారి గ్రీన్ హోటల్ల చాయ్ తాగుతాంటే.. ఖాదర్ భయో అన్న మాట యాదికొచ్చింది. ‘మల్లేశ భయో!... ఏక్ ఛోటా

చోక్రా మిలేతో భేజేదో!... ఏక్ హాత్ సే హర్ కామ్ కర్నా బోలేతో బహుత్ ముష్కిల్ హోరా భయో!...’ అన్నడు. ఖాదర్ భయోకి షాహూర్ నగర్ ల సిన్న వర్క్ షాపు వున్నది. అండ్ల ఒక్క లేత్ మిషన్, హ్యూండ్ డ్రిల్లింగ్, గ్రెండింగ్ మెషిన్లు వున్నయ్. వెల్డింగ్ పని భీ నడిపిస్తాడు. ‘చోక్రా బహుత్ తేజ్ రహనా... మగర్ చోరీ జైసా బద్మాషీ కామ్ నైకర్ నా!...’ అన్నడు. అప్పుడు ‘చూజేదాం’ అన్న మల్లేశకు ఇప్పుడు ‘పాండు’ యాది కొచ్చిండు. వాన్ని బిలిచి, ‘నా దోస్త ఒక తుర్కాయన వున్నడు. మంచోడు. ఆయనతాన పని జేస్తావురా?... లేకపోతే... చిఛోర పని చేస్తావా?...’ అని అడిగిండు. ‘లే! మంచిగ పని జేస్త. తుర్కాయనై తేంది? ఆయన మనిషేనాయె’ అన్నడు పాండు. గంతే ఇగ. పన్నె జేరిండు!...” అన్నాడు యాదగిరి ఖాళీ చాయ్ గ్లాస్ కింద బెట్టి బీడీ అంటిస్తూ.

“అలాగా!... పాండు ముందు ఓ చిన్న వర్క్ షాపులో పనికి కుదిరాడన్న మాట!...” అన్నాడు ప్రసాద్ తాను కూడా బీడీ ముట్టిస్తూ.

“అవ్ మల్ల!... పాండుది ఒక్క పరేషానా!.. సూడు భయో!... ఇంగ ఆ వర్క్ షాపంత పాండే అయిండు. ఎక్కడ ఇన్నా పాండు పేరే. ‘జర చాయ్ తీస్కరాపో!...’ ‘అరే... ఉర్కరా... ఉర్కు... గా బోతుండు సూడు... బుడ్డా... ముత్యం రెడ్డి. తీస్కరాపో.. నే రమ్మంటాన్నని సెప్పు... ఉర్కు బే!...’ ‘పాండూ... సోలా అరార పానా ఇయ్య బేరా!...’ ‘అరే... ఈడర... ఈ యోగ్గర్ పట్టుకొని గుంజు. కాలది బిడ్డా!... జర దేఖో..’ ‘అరే... జర నీళ్ళు తాపుర భయో!...’ ‘పాండూ... నేనాడదంక బోయెస్త... జర షాపు జూస్తండు. జర హుషార్ సే.. కోయా ఆయేతో బైరో బోల్నా.. మై అభీ ఆతూంరే..’ ‘పాండూ... నువ్వు అన్నం దిన్నావుర?... పనేడికి బోదు బేరా... ముందుగాల అన్నం దిను...’ ‘అరే... పాండూ.. గా డ్రిల్లింగ్ పనాపి ఈడరార... గీయనేదో తెచ్చిండు సూడు... రొండు టాకలు బెట్టు. బస్..’ ‘పాన్ లయ పోయినై బేరా... జర పాన్ షాపు కెళ్ళి దో జర్దా పాన్ లేకే

ఆవో... గట్లనే ఏక్ పేటీ ఛోటా చార్ మినార్ భీ ‘లావో?...’ గీదీ ఖాదర్ భయో వరుస. పాండును సొంత బిడ్డలెక్క జూసుకొని తన కొచ్చిన పని అంత నేర్పిచ్చిండు. గట్ల పెద్దోడై పాండు మన కంపిన్ల జేరిండు భయో!...” అని వివరించాడు యాదగిరి బీడీ పొగ బలంగా పీలుస్తూ.

“అవును గురూ!... అంత చిన్న వర్క్ షాపులో పని చేసిన అనుభవంతో, అక్షరం ముక్క రాకుండా... అంత పెద్ద కంప్రెసర్ ను, ఇంజనీర్ల సాయం కూడా లేకుండా... ఎలా తయారు చేయగలిగాడు గురూ?...” అడిగాడు ప్రసాద్ మరో బీడీ అంటిస్తూ.

“అదే గద ఇసిత్రం!... మన వర్క్ మేనేజర్ కొత్త ప్లాంటు కోసం మెషిన్లని తెప్పిచ్చిందట. గని కంప్రెసర్ ను యాది మార్చిందట. ఎం.డి. ఒక్కడే తిట్టుడు. ఫారన్ నుంచి దాన్ని మల్ల తెప్పియ్యాలంటే... మల్లో అర్నెల్లు పడుతుందట. ఏం చెయ్యాలన్నో దిక్కుతోసక గా పని వర్క్ మేనేజర్ ప్లాను ప్రకారం పాండుకు అప్పగిచ్చిందట. పాండు గా డ్రాయింగు కామిడాలన్నీ ఇంటికి తీసుకపోయి ఒక్కటే సూసుడు షురు జేసిందట. అర్థం కాకపోతే ఆయన్నే అడిగిందట. గంతే ఇగ... యజ్జం లెక్క షురు జేసిండు. తిండి తిప్పలు మర్చిండు. 24 గంటలు కంపిన్లనే పడిండు. ఫిట్టర్లను, వెల్డర్లను, హెల్పర్లను తీసుకున్నడు. కలల మనిషి లెక్క పని రాక్షసుని లెక్క తయారైండు. డ్రిల్లింగు, టర్నింగు, బ్రేజింగు, వెల్డింగు.. అనుకుంట నెలన్నరలనే కంప్రెసర్ ను తయారు జేసిండు. ట్రయల్ ఏసిండ్లు, నక్సెన్.. ఎం.డి. ఖుషికి కొలతలే లేకుంట పోయినయ్. నాలుగు లక్షల మిషన్.. లక్ష ఖర్చుతోని తయారైంది. బస్... పాండుకు మిగిలింది మాత్రం బూడిదే... పేరు వర్క్ మేనేజర్ కు వస్తే... పైసలు.. ఎం.డి.కి మిగిలినయ్. గంతే...” అన్నాడు యాదగిరి.

సైరన్ మోగగానే ఇద్దరూ బీడీలు కింద పడేసి, గబగబా కంపెనీలోకి వెళ్ళిపోయారు.

- పులుగు శ్రీనివాస్

సింగరేణి సమ్మే దృశ్యాలు



పోలీసుల రక్షణ వలయంలో సింగరేణి భవనం



ఆగిపోయిన యంత్రం



నిర్మానుష్యమైన బొగ్గు గనులు



గోదావరి ఖనిలో లాఠీ చార్జీ



కొత్తగూడెంలో అరెస్టయిన నిరాహార దీక్ష చేస్తున్న సివిలియన్ రాష్ట్ర ప్రధానకార్యదర్శి ఎస్. వీరయ్య, ఇతర నాయకులు

ప్రజా సంక్షేమ హంతకులు



నశించాలి



నశించాలి
ప్రపంచీకరణ
దోపిడి



నశించాలి

సంక్షేమ కార్యక్రమాల రద్దు

దేశ సార్వభౌమత్వానికి ప్రమాదం

పేద ప్రజల ప్రాథమిక సామాజిక హక్కుల నిరాకరణ

ప్రభుత్వ రంగాన్ని పరిరక్షించండి !

ప్రజా శ్రేయస్సును పరిరక్షించండి !!

భారతదేశం అమ్మకానికి లేదు !

ఆంధ్రప్రదేశ్ అమ్మకానికి లేదు !

ప్రజల జీవితాలతో చెలగాటాలాడే ప్రపంచీకరణను!

ప్రపంచ బ్యాంక్ పాలనను అంతం చేద్దాం!!

WSF BRAZIL
Jan 23 - 28, 2003

ఆంధ్రప్రదేశ్ పబ్లిక్ సెక్టార్ ఎంప్లాయిస్ ఫెడరేషన్

ఆంధ్రప్రదేశ్ - ఇండియా



ಮಹಸು ಫೌಂಡೇಷನ್
ಪುಸ್ತಕಾಲ ಪರಿಶೀಲನಾವರ್ಟಿಕ

ಪುಸ್ತಕಂ ಸಂಖ್ಯಾ	KLVO/A349
ಪುಸ್ತಕಂ ವರು	50823 2030
ತಾರೀಖು	25/8/20
ಮುಂದು ಅಟ್ಟ	yes
ವಮಕ ಅಟ್ಟ	yes
ಮುತ್ತಂ ವೆತಲು	27
ವದ್ತ ಸೀತ ವೆತಲು	No
ಖಾಕೆ ವೆತಲು	No
ಲೆವಿ ವೆತಲು	No
ಕಯಾರು ವೆಸೆವದಿ	Nandini
ವೆತಲು ವದದಿಸೆವದಿ	Nandini
ಪ್ಲಾನ್ ವೆಸೆವದಿ	Mounika
ವರಕ್ಷ ವೆಸೆವದಿ	AMRUTHA
ವೆತಲು ಸಂಯಾಸೆವದಿ	
ಲೊಂದಿಂಗು ವೆಸೆವದಿ	
ಪ್ಯಾಕಿಂಗು ವೆಸೆವದಿ	
ಪ್ಲಾನ್ ವೆಸೆವದಿ	
ಕವುಲು	No
ಪರಿಸ್ಥಿತಿ	good